

የዮሐንስ ራእይ ምዕራፍ 5

በሰባት ማህተም የተዘጋ መጽሐፍ

በምዕራፍ 4 ጠቅላላ ራእዩ በእግዚአብሔር ዙፋን ላይ ያተኩራል።

በምዕራፍ 5 ደግሞ ጠቅላላ ራእዩ በማህተም በተዘጋ በአንድ መጽሐፍ ላይ ያተኩራል።

በምዕራፍ 4 እግዚአብሔርን በዙፋን ላይ ሆኖ ሰናይ፣ በምዕራፍ 5 ደግሞ በጉን ጌታችንን ኢየሱስ ክርስቶስን በዙፋን ላይ በግና አንበሳ ሆኖ እናያለን። አንበሣ ከሁሉ በላይ ታላቅና ንጉሥ ሲሆን በግ ደግሞ ለማዳን የሞተልን መድኃኒት መሆኑን እንመለከታን።

በምዕራፍ 5 መጀመሪያ ላይ ኢየሱስ ታላቅና ከሁሉ በላይ ሆኖ ቦታ የወሰደ ስለሆነ እርሱ ብቻ ዋና ሆኖ ይታያል። ከምዕራፍ 4 እስከ 5 የእግዚአብሔርን ቅድስና ሲያሳይ ከምዕራፍ 6 እስከ 19 ድረስ በምድር የሚመጣውን መከራና ፍርድ ያሳያል።

1. በምዕራፍ 4 እግዚአብሔር አብን በሰማይ በዙፋኑ በዙፋኖች ተከቦ እናያለን፤

2. በምዕራፍ 5 ኢየሱስን በሰማይ በዙፋኑ የዓለም በግ የነበረ፣ አሁን የይሁዳ አንበሣ ሆኖ እንመለከታለን።

ሐዋርያው ዮሐንስ በምዕራፍ 4 ላይ የእግዚአብሔር ዙፋን በ24 ዙፋኖችና በ4 እንስሶች ተከቦ እንደነበረ ሲያሳይ በምዕራፍ 5 ቁጥር 1 ደግሞ በዙፋን ላይ ከተቀመጠው በቀኝ እጁ ላይ በ7 ማህተም ታትሞ የተዘጋ መጽሐፍ አየሁ ይላል።

ቁ. 1 በማህተም ታትሞ የተዘጋ መጽሐፍ በቀኝ እጁ ይዞ በዙፋን የተቀመጠ እግዚአብሔር አብ ነው። ይህ በ7 ማገተም ታትሞ የተዘጋ መጽሐፍ ምንድን ነው? ለዚህ መጽሐፍ ሌላ ስም አለው ወይ? አዎን አለው። ስሞቹ፡-

1. አዲስ ቃል ኪዳን መጽሐፍ ሊባል ይችላል። እርሱም ስለ ዓለምና ፍጥረት ያለውን የእግዚአብሔርን ሥራና እቅድ ይገልጻል።

2. የደህንነት መጽሐፍ ይባላል

3. የዓለምን ሁኔታ ስለሚገልጽ የዓለም አድራጊት መጽሐፍ ይባላል።

የመጽሐፉን ሁኔታ ከምዕራፍ 6 ቀጥሎ ባሉት ምዕራፎች የእግዚአብሔርን ፍርድ በዓለም ላይ ሲፈስ ስለሚታይ ነው። ይኸውም፡

1. ለሰው ያለውን የእግዚአብሔርን ዕቅድ፣ ዘፍጥ. 1:26

2. በኃጢአት ምክንያት ሁሉን ያጣና ሁሉ የጠፋበትን አዳም ስናይ፤

3. ሁለተኛው አዳም ክርስቶስ መጥቶ መንገሱ፤ 1ኛ ቆሮ. 15:45፤ ዕብ. 2:5-9፤

የመጽሐፉ ትርጉም አሁን እግዚአብሔር ሁሉን ሥልጣን ለክርስቶስ አላልፎ ሲሰጥና ሁሉ ነገር በእግሩ ሥር ሲሆን እንመለከታለን። በምዕራፍ 5 በሰባት ማኅተም የተዘጋገበ ነገር በክርስቶስ ሥልጣን ብቻ የተፈታ እንደሆነ እናያለን፤ ማቴ. 28:18-20። ሥልጣን ሁሉ የእርሱ ሆኗልና ክብር ለእርሱ እንስጥ፤ እንሰገድለት።

ቁ. 1 የመጽሐፉ በሰባት ማኅተም መዘጋት

እንደ ዮሐንስ ራእይ በብሉይ ኪዳንም የተዘጋ መጽሐፍ እናገኛለን። በብሉይ ኪዳን መጻሕፍት ውስጥ የታተመ መጽሐፍ ከማየታችን በፊት ይህ ሰባት ማኅተም ምንድን ነው?

ሰባት ቁጥር ምን ጊዜም ቢሆን በመጽሐፍ ቅዱስ ውስጥ የመጨረሻ፣ የማለቂያ፣ የመደምደሚያ ሙሉ ቁጥር ነው ይባላል።

ቁ. 1 በብሉይ ኪዳን ታትሞ የተዘጋ መጽሐፍ በዳንኤል መጽሐፍ ውስጥ ነው። የዳንኤል መጽሐፍ ከክርስቶስ ልደት 500 ዓመት በፊት ቀደም ብሎ ተጽፏል። ዳንኤል መጽሐፉን ጽፎ እንደጨረሰ ዝጋ፤ አትም ተብሎ ታዘዘ፤ ዳን. 12:4-9። ይህ እስከ ፍጻሜ ጊዜ ሁሉ ነገር አይገባም ማለት ነው። ነገር ግን ዮሐንስ ራእዩን በጻፈ ጊዜ 90 ዓመት ከክርስቶስ ልደት በኋላ ነበር። ለዮሐንስ የተነገረው ትእዛዝ ልዩ ነበር፤ (ራእይ 22:10)። በማህተም አትዘጋው ብሎት ነበር። ዝጋ አትም የተባለበት አዳም ያጠፋውን፣ ያጣውን ማዕረግና ክብር ክርስቶስ መጥቶ እስኪመልስ ነበር። ክርስቶስ መልሶ እስኪገዛ፤ አዳኝ እስኪሆን ድረስ ነበር።

አሁን ግን ለዮሐንስ አትዝጋው የተባለው ክርስቶስ ፈጽሞ ከፍሏልና አትዝጋው ማለት ነው። በአዳም ኃጢአት ምክንያት የእርግማን ችግር በዘርቹ ሁሉ ሞት ሳይቀር ተላልፏል፤ ዘፍጥ. 3:17-19፤ ሮሜ 5:12-14። ዛሬ ውጤቱን እያጨድን ነን። ሐዋርያው ጳውሎስ እንደሚገልጽልን ይህ እርግማን ከላያችን እንዲወገድ በተስፋ ፍጥረት ሁሉ የሰው ልጅ የክርስቶስን መገለጥ ይጠባበቃሉ ይላል፤ ሮሜ 8:19-22። ስለዚህ ነው የሰው ልጅ የክርስቶስ መገለጥ የሰባቱን ማኅተም ያለበትን መጽሐፍ መፍታት የሚያጠቃልለው።

ቁ. 2 አንብብ ማን ይገባዋል? ብሎ ብርቱና ኃይለኛ መልእክ ይጠይቃል።

ብርቱ መልእክ እንኳን መጽሐፉን መዘርጋት፤ መክፈት ማኅተሙንም መፍታት አልቻለም። ጌታን ትቶ መልእክን ለሚያምን፤ ሁሉን ነገር የሚችሉ አድርጎ ለሚያስብ ለሰው ልጅ ወዮ!

ብርቱና ኃይለኛ መልእክ መጽሐፉን የመክፈትና ማኅተሙን የመፍታት ሥልጣን ሰላክበረው እንዲህ እያለ በታላቅ ድምጽ ይሮህ ነበር። «የሚገባው ማን ነው? ማን ይችላል? ለማን ይገባዋል መፍታት?» ምን ማለት ነው? ኃይል ያለው ማን ነው? ሥልጣን ያለው ማን ነው? እርግጠኛ ጌታ ማን ነው? ሊዝን የሚችል ማን ነው? በመልእክ በኩል ከሆነ ተስፋ የለም ወድቋል። ሰይጣንም ከሆነ ተጣለ ወደቀ። በሰው በኩል ከሆነ አዳም በኃጢአት ወድቋል። በሰው በኩል እውነተኛ ፍርድ፤ ፍትህ አልተገኘም፤ ጳድቅ ጠፋ፤ ሰላም ታጣ፤ ፍቅር ጠፍቷል፤ በሰው በኩል የለም። ማን አለ?

ቁ. 3 ለዚህ ጥያቄ መልስ አለ። ቁጥር 3 እንደገና አንብብ።

በምድር በሰማይ ከምድርም በታች ቢሆን ወይም በዓለም ገዢዎች ወይም በቤተ ክርስቲያን ቢሆን፤

1. በሰው በኩል ማንም አልተገኘም
2. በኃይለኞች መላእክት በኩል አልተገኘም
3. ኃይለኛ በሚመስል ሰይጣን በኩል አልተገኘም

በአንዳንድ አገሮች ባህልና ሥርዓት ዋና ባለ ማዕረጉ ሳይመጣ በታውን ቢሆን ክብሩን ማንም ሊነካ አይችልም። የሚገባው እርሱ ነውና። ለዮሐንስ ራእይ ጥያቄ የሚገባ ማንም አልተገኘም። ማንም ባለ ሥልጣን መጽሐፉን ሊከፍት ስላልቻለ ዝም ተባለ።

ቁ. 4 ዮሐንስ ማልቀስ ጀመረ

እ! ዮሐንስ ልቡ የዋህ ነው፤ አዎ ክርስቲያን ልቡ ጠንካራ አይደለም፤ ዉካኝም አይደለም፤ ርኅሩህ ነው እንጂ! ሮሜ 12:15፤ ኢዩ. 2:12-13። በቁጥር 2 ሊፈታ የሚገባው ማን ነው? ለሚል ጥያቄ መልስ እስከዚህ አልተገኘም ነበር።

ቁ. 5 አንድ ሰው ብቻ ተገኘ።

ሊፈታ የሚገባው ማን ነው? ለሚለው ጥያቄ መልስ እስካሁን አልተገኘም ነበር፤ በቁጥር 5 ላይ ግን መጽሐፉን ሊከፍት ማጎተሙን ሊፈታ የሚገባው ወይም የሚችል አንድ ብቻ ተገኘ። እርሱም በሞቱ፤ በመሥዋዕቱ፤ በመስቀል ላይ ለሰው ሁሉ የራሱን ደም በማፍሰሱ፤ ሞትን ሞቶ በትንሣኤው ሞትን ድል አድርጎ በመነሣት ሥልጣን ያለው፤ የእግዚአብሔር በግ የሆነው እርሱ በእግዚአብሔርና በሰው መካከል አማላጅ ሊሆን የቻለ ኢየሱስ ክርስቶስ ብቻ ነው የተገኘ፤ 1 ጢሞ. 2:5፤ ሮሜ 8:34፤ ዮሐ. 8:12፤ ዮሐ. 14:6፤ ማቴ. 28:18። ለሰው ሁሉ ደሙን አፍስሶ ሰውን ሁሉ በደሙ ዋጅቷል ለእርሱ ይገባዋል ተባለ። የራሱን ሕይወት ለኃጢአተኞች ዋጋ አድርጎ ከፍሏልና ለእርሱ ይገባዋል ተባለ። ሰላምን በሰው ልብ በተለይም በአማኞች ልብ መሥርቷልና ሰላምን ከእግዚአብሔር፤ ከሰው ጋር እንድናደርግና በልባችን እንዲኖር አድርጓልና ለእርሱ ይገባዋል።

ይህን ማጎተም ሊፈታ የቻለ ጌታ ለወደፊት በዓለማችን ፍጹም ሰላምን ያመጣል። እርሱ ተመልሶ ይመጣል፤ ኢሳ. 62:25፤ 35:1፤ ሮሜ 8:22፤ ዮሐ. 14:1-3።

ቁ. 5 የይሁዳ አንበሳ ተባለ

ኢየሱስ ከይሁዳ ነገድ ስለ ተወለደና የዳዊት ዘር ስለነበረ የዳዊት ሥር ተባለ። እርሱ የዘላለም አምላክ፤ ሕያው አምላክ በሰው ዘር መጥቶ ሰው ሆነ ተወለደ፤ ስለዚህ ኢየሱስ ክርስቶስ ፍጹም አምላክና ሰው ስለሆነ፤ የሰው ልጅ መዳኛ ሆኗል። ሰው የሚድንበት ዋጋውን ከፍሎታል። ኢየሱስ የእግዚአብሔር በግ ለመሆን ፈቃደኛ ሆኗል።

ቁ. 6 እንደ ታረደ በግ ቆሞ አየሁት

ሐዋርያው ዮሐንስ እንደ ታረደ በግ ቆሞ አየሁ ይላል። የታረደ በግ ይወድቃል እንጂ አይቆምም። ኢየሱስ ግን ቆሟል። ለዘላለም ሕያው ነው። ስለዚህ መጽሐፉን ሊከፍት ማህተሙን ሊፈታ የሚገባው

ነው። ኢየሱስ የሚገባው የሆነበት ምክንያት ፊልጵ. 2:6-11፤ 1ኛ ጴጥ. 1:18-19 ተመልከት። ኢየሱስ አንበሳ እንደሆነ የሚገልጸው ሁለተኛ በሚመለስበት ጊዜ ያለውን ሁኔታ ሲሆን፤ እንደ አንበሳ ይነግሃል፤ እንደ አንበሳ ፈራጅ መሆኑን ያሳያል። ኢየሱስ በ7 የሆነበት በአንደኛ ጊዜ በመምጣቱ እንደ በ7 ታርዶ ሞተ፤ እንደ በ7 ትሁት ሆኖ ራሱን አዋረደ እንደ በ7 ጸጋ ይዞ መጣ፤ ዮሐ. 1:18 ዋጋ የከፈለ በ7 ኢየሱስ ነው። የሚፈርድ አንበሳ በአብ ቀኝ ያለው ነው፤ ማቴ. 22:44፤ ዮሐዋ. ሥራ 7:55-56፤ ኤፌ 1:20።

ቁ. 6-8 ለመልአኩ ጥያቄ ለመጽሐፉ መከፈትና ለዮሐንስ ለቅሶ ወሳኝ መደምደሚያ የሆነ መልስ ተገኘ። ለመልአኩ ጥያቄ መልሱ የታረደው በ7 ነበር። ለመጽሐፉ መከፈት የታረደው በዙፋኑ ላይ ያለው በ7 ነበር። ለዮሐንስ ለቅሶ መልስ የታረደው በዙፋኑ ላይ ያለው በ7 ነው። በጉ በዙፋኑ መካከል ነበር።

ቁ. 6 ሰባት ቀንዶች ነበረው።

ቀንድ በምሳሌነቱ ኃይልን ያሳያል፤ ዘኁ. 24:8፤ 1 ነገ. 22:11፤ መዝ. 22:21፤ 131:17። ቀንድ ሥልጣንን ያሳያል፤ 1 ሳሙ. 2:10። ከብርን ያመለክታል፤ 1 ሳሙ. 2:1። ሰባት ማለት ሙሉ መደምደሚያ መፈጸሚያ ማለቂያ ቁጥር ነው። እንዲሁም ሁሉም ነገር በክርስቶስ ተጠቃሉ ተፈጽሟል ማለት ነው። የእግዚአብሔር ራእይና ሥራ ሁሉ በኢየሱስ ክርስቶስ ተጠቃልሏል። በቀንድ ላይ ሙሉ ኃይል እንዳለ ሁሉ በኢየሱስ ላይም ሙሉ ኃይል አለው። አንተስ በኢየሱስ ደም ያለውን ኃይል ታምናለህ?

ሰባት ዓይኖች፡- በምድር ላይ የተላኩ የእግዚአብሔር መናፍሥት ናቸው። የጌታ ዓይን በምድር ላይ መሆኑን ይገልጻል፤ ዘኁ. 4:10፤ መዝ. 11:4፤ 33:13።

ቁ. 7-11 በዙፋኑ ከተቀመጠው (ከአብ) ቀን እጅ መጽሐፉን የታረደው በ7 ወሰደው። ማን ይገባዋል ለሚለው ጥያቄ በቁጥር 7-11 መልስ ተገኘለት። በጉ መጽሐፉን በወሰደ ጊዜ፡-

1. ስግደት ነበር 2. ምስጋና ነበር 3. ደስታ፤ ዝማሬ ነበር
 ልዩ በዓል እንደሆነ ይመስላል። ለምን?

1. መጽሐፉን የሚወስድና የሚከፍት ስለተገኘ፤
2. የሚገባው ሰው ስለተገኘ፤

3. ለሰው ብሉ የታረደ ሰው ስለተገኘ፤
4. ከሁሉ ወገንና ቋንቋ ለእግዚአብሔር የዋጀ።

በጉ ስላደረገው መልካም ነገር አንተስ ተደስተህ ዘምረህ ታውቃለህ?

ቁ 9-14 ፍጹም አዲስ መዝሙር ተዘመረ።

በእግዚአብሔር ዙፋን ያሉትን የዘማሪዎች ቡድን እናያለን። በጉ መጽሐፉን በወሰደ ጊዜ በሰማይ ከባድ ዝማሬ ሆነ። ዘማሪዎች እነማን ናቸው? በዝማሬ የተሳተፉትስ?

1. አራት እንስሶች (ቁጥር 8)
2. ሃያ አራት ሽማግሌዎች (ቁጥር 8)
3. ብዙ መላእክት (ቁጥር 11)

4. በጣም የሚያስገርም በሰማይ ያለው ፍጥረት ሁሉ፤ በምድርም ያለው ፍጥረት ሁሉ፤ ከምድርም በታች ያሉ ሁሉ፤ በባህር ያለው ሁሉ ነበር። በባህር ውስጥ ያለው ሁሉ ይዘምር ነበር፤ ቁጥር 13። መዝሙሩ የትኛው ይሆን?

ሀ) ምድር በተመሠረተ ጊዜ በንጋት ኩከቦች የተዘመረው ዓይነት ይሆን? ኢዮብ 38:7።

ለ) እነ ሙሴ ከግብጽ ባርነት በወጡ ጊዜ የዘመሩት ዓይነት? ዘጸ. 15:1። አይደለም አዲስ ነበር እንጂ።

በሰማይ በዙፋኑ ፊት የነበሩት ዘማሪዎች ዛሬ በቤተ ክርስቲያን የሚዘምረውን ዓይነት መዝሙር ሊሆን ይችላልን? ምናልባት ቁጥር 9 ታርደሃል፤ ዋጅተሃል እያሉ በብዛት ለክርስቶስ ሞት ያወሩ ነበር። ስለ ደሙ ስለ መግዛቱ ያወሩ ነበር፤ ዕብ. 9:22። እናንተስ ስለ ክርስቶስ ሞት ወይም ስለ ደሙ፤ ስለ ሰጠን ነጻነት መዝሙር መዘመር ትችላላችሁን?

ቁ. 10 መንግሥትና ካህናት ሆኖ ይነግሣል

ዮሴፍ ከፈርዖን ጋር እንደ ነገሠ ጳንኤልም ከናቡከደነፆር ጋር እንደ ነገሠ ሁሉ እኛም ከክርስቶስ ጋር እንነግሳለን። መላእክት ሁሉና ፍጥረታት ሁሉ በአንድ ድምጽ ቢዘምሩና ይህንን ቢያወሩ እንዴት ይሆን? ጌታችን ለእኛ ያደረገውን ታላቁን የደህንነት ሥራና የሰጠንን ደስታ አንተስ ታወራለህን? ያንን መላእክት ሊያዩ ይመኛሉ፤ 1ኛ ጴጥ. 1:10-13 ተመልከት።

የዮሐንስ ራእይ 6

የማህተም መከፈት ወይም መፈታት ፕሮግራም

ዮሐንስ ራእይ ምዕራፍ 6 ስለ ማህተም መከፈት ከመመልከታችን ቀደም ብለን ኢየሱስ የተናገራቸውን ተመሳሳይ ጉዳዮች ማቴዎስ 24 እንደዚሁም ማርቆስ 13 እና ሉቃስ 21ን አንብብ። ትኩረት መስጠት አለብን።

በተለይም ማቴ. 24:1-8 አሁኑኑ ሊነብብ፤ ቁጥር 4፤6፤7 ትኩረት ሊሰጥበት የሚገባ ነው። ይህ ሐሳብ በልባችን እንዳለ ወደ ዮሐንስ ራእይ ምዕራፍ 6 ስንገባ ብዙ ነገሮች በቀላሉ ሊገቡን ይችላሉ።

ቁ. 1 እና 2 አንደኛ ማኅተሙ ተከፈተ

ማኅተሙን የከፈተው በጉ ነበር። በጉ የመክፈት ሥልጣን አለው፤ ምዕ. 3:7። የገሃነም ደጆች እንኳን አይችሉትም፤ ማቴ. 16:18። ባለሥልጣኑ ገን ይችላል። እርሱም በጉ ራሱ ነው።

አንደኛው ማኅተም በተከፈተ ጊዜ ምን ሆነ?

ነጭ ፈረስ ወጣ፤ ፈረሰኛ ተቀምጦበታል። ቀስት ይዟል። ቀስት ተሰጠው፤ ደግሞ አክሊል ተሰጥቶታል። ድል ተሰጠው። ይህ ማነው? ስሙስ ማነው? ሐሰተኛው ነብይ ወይም ሐሳዊ መሲህ ነው። ስለዚህ በነጭ ፈረስ ላይ ስለተቀመጠው ሰው ትኩረት ሰጥተን በጥንቃቄ ብንመረምር፤ አስመሳይና ሃሰተኛ ሆኖ እናገኘዋልን። ለምሳሌ ያህል ቁጥር 1-2። በነጭ ፈረስ የተቀመጠ በእነዚህ ቁጥሮች ያለውን እንመልከት።

1. በነጭ ፈረስ ተቀምጧል

2. ቀስት አለው ገን መውጊያ ፍላጻ የለውም፤ ስለዚህ ቀዝቃዛ ጦርነት ይሆን? ደግሞ አያሸንፈውም።

ከዚህ ሌላ ሰው እናያለን፤ በተመሳሳይ መንገድ ራእይ 19:11-16 አንብብን እናመዛዝን። ከዚህ ሰው ጋር ያለውን ልዩነት በጥንቃቄ ማወቅ አለብን። በዮሐንስ ራእይ 19 ያለው መውጊያ አለው፤ ዘውድ አለው፤ ድል ያደርጋል። ይህ ጌታችን ኢየሱስ ክርስቶስን ነው። የምዕራፍ 6ቱ ሐሰተኛ ነው። ገን ክርስቶስን ለመምሰልና ሕዝቡን ለማታለል በጣም ይጥራል።

3. በምዕራፍ 6 ያለው አክሊል ነው። አክሊሉ የአሸናፊ ይሁን እንጂ ጊዜያዊ ድል ነው፤ ዘለቄታ የለውም። ይኸ ሁሉ እውነተኛውን ለመምሰል የሚሞክረው መከራ ነው፤ ማቴ. 24:51 ሮሐ. 5:43፤ 2 ተሰሎ. 2:9፤ 10፤ 1 ሮሐ. 2:18። ጠቅላላ በዓለም ላይ ሰላምን፣ ጸጥታን፣ ዕረፍትን የሚያመጣ ሰው ቢያገኝ ኖሮ በደስታ ይቀበሉታል። ስለዚህ ይህን ሰው መስጋቸው ይፈልጉታል፤ ማየትም ይመኛሉ። ለዓለም የሰላም ዋስትና የሚሰጥ ማን ይገኝ ይሆን?

በምዕራፍ 6 ላይ ያለው በነጭ ፈረስ ላይ የተቀመጠው ሰው ሲመጣ እኔ ለዓለም ሁሉ ሰላም ሰጭ ነኝ፤ ዋስትና በእኔ አለ የሚል ስለሆነ አመጣጡ በኃይል ይሆናል። በውሸት ሰላምን ይዞ የመጣ ይመስላል፤ ዳን. 11:21-23። በተለይ 36ን ልብ ብለን እንመልከት። በዚህ ሁሉ እግዚአብሔር ለጊዜው ይፈቅድለታል። ሰይጣንም ለዚህ ሰው ኃይል፣ ሥልጣን፣ ግዛትን ሳይቀር ይሰጠዋል። ሁሉን ነገር የሚያደርገው በተንኮል፣ በማታለል፣ በጦርነት ስለሆነ ሕዝብን ሁሉ ያታልላል። ራሱንም ከአምላክ እኩል ያደርጋል። ብዙዎችም ይታለሉና ይከተሉታል፤ 2 ተሰሎ. 2:3-12። ታዲያስ ለሰው ልጅ ማምለጫው ምን ይሆን? መልሱ ዛሬ ክርስቶስን መያዝና ማመን ነው፤ 2 ቆሮ. 6:2፤ ዕብ. 2:3።

ቁ. 3,4 ስለ ሁለተኛው ማህተም መፈታት ወይም መከፈት

በአንደኛው ማኅተም እንዳየነው የሐሳዊ መሲህ ወይም የሐሰተኛ ነብይን መምጣት የሚገልጽ ሲሆን የእርሱ አመጣጥ ክርስቶስን መስሎ ብዙዎችን እንደሚያስት ነው። ይህ ሰው የሐሰት ሰላምን ይዞ በመምጣት ዓለምን በሞላ ለመግዛት ሥልጣን እንደሚኖረውና የውሸት ሰላም እንደሚሆን አይተናል። አሁን ሁለተኛው ማህተም በተከፈተ ጊዜ የሚከፍተው አሁንም በጉ ነው። እርሱም ጌታችን ኢየሱስ ክርስቶስ ነው። በቁጥር 3 ሁለተኛው ማኅተም ሲፈታ የሐንስ አየ፣ ተመለከተ ይላል። ይህም ቤተ ክርስቲያን (አማኞች) ወደፊት የሚመጣውን ነገር እንድናውቅና በመጣ ጊዜም እምነታችን እንዳይናወጥ፣ ጽኑ እንዲሆን በቅድሚያ እግዚአብሔር በባሪያው በየሐንስ በኩል እያስተላለፈ ያስጠነቅቀናል ማለት ነው። በቁጥር 4 ላይ ሁለተኛውን ማኅተም በጉ በፈታ ወይም በከፈተ ጊዜ ዳማ ፈረስ (ቀይ ፈረስ) ወጣ። በዚህ በዳማ ፈረስ ላይ ለተቀመጠው የተሰጠውን ሥልጣን ተመልከት፡

1. ሰላምን ከምድር ያጠፋ ዘንድ

2. ሰዎች እርስ በእርሳቸው እንዲተራረዱ ያደርግ ዘንድ ታላቅ ሰይፍ ተሰጠው።

ለእነዚህ ባለ ፈረሶች ሥልጣን የሚሰጥ ሌላ መኖሩን መርሳት የለብንም። ያውም ሥልጣንና ኃይል ያለው እግዚአብሔር ብቻ ነው። ፈረስ ሁሉንም በመጽሐፍ ቅዱስ የጦርነት ምሳሌና ምልክት ነው። ቀዩ (ዳማ) ፈረስ ሲል የደም ምልክት ነው። በእነዚህ በቁጥር 3 እና 4 ስንመለከት ፈረሱ ተቀየረ እንጂ ፈረሰኛው በአንደኛው ማኅተም የነበረውን ይመስላል። አዎን ዓለም ስለ ሰላም ሁሉንም ይመኝል። 7ን እንደ 1ኛ ተሰሎንቄ 5:3 ከጥፋት ግምለጫ መንገድ የለም። ምክንያቱም ያንን ታላቅ መድኃኒት ኢየሱስ ክርስቶስን ችላ የሚል እንዴት ያመልጣል? ዕብ 2:3። ዓለም የእግዚአብሔር ልጅ ኢየሱስ ክርስቶስን የጠላቸውን ያህል እግዚአብሔር ለክፉ አሳልፎ ይሰጣታል፤ ሮሜ 1:18-32። ስለዚህ ሰው መምጣት በዳንኤል 11 በተለይም በቁጥር 36-45 እንዲሁም ሕዝ. 38:8፤ 9፤ 18፤ 19 እንዲሁም ምዕራፍ 29 ተጽፏል።

ቁ. 5-6 የሦስተኛው ማኅተም መከፈት

ማኅተሙን የሚከፍት አሁንም በጉ ነው። የሐንስ የእያንዳንዱን ማኅተም መከፈት በጥብቅ እንድንመለከት ይጋብዘናል። እይ ይላል። አራት እንስሳት እያንዳንዳቸው በየተራ ይጋብዙታል። በሦስተኛው ማኅተም መከፈት ሦስተኛው እንስሳ የሐንስ እንዲነቃና እንዲመለከት ይጋብዘዋል። ሦስተኛውን ማኅተም በጉ ሲከፍት ጥቁር ፈረስና በፈረሱ ላይ የተቀመጠው ይወጣሉ ወይም ይታያሉ። በፈረሱ ላይ የተቀመጠው በእጁ ሚዛን ይዟል። የእህል ሚዛን ነው። የሐንስ ያንን ሲመለከት አንድ እርቦ ስንዴ በአንድ ቀን ደሞዝ ሦስት እርቦ ገብስ በአንድ ቀን ደሞዝ ይሁን የሚል ድምጽ ከአራቱ እንስሳት መካከል መጣ። ይህ የሦስተኛው ማኅተም መከፈት በምድር የሚሆን የረሃብ ሁኔታ የምግብ ማጣት ፍርድ ይሆናል ማለት ነው። በሁለተኛው ማኅተም በቀይ ፈረስ ላይ የተቀመጠው አሁንም በሦስተኛው ማኅተም በጥቁር ፈረስ ላይ ተቀምጧል። ከጦርነት፤ ከደም ግፍሰስ ቀጥሎ በዓለም ሁሉ ላይ ከባድ ረሃብ ይመጣል ማለት ነው። በጦርነት ጊዜ ምግብ በቀላሉ አይገኝም። በጦርነት ጊዜ ገንዘብ ውድ ነው። ዘይትና ወይንን አትጉዱ ተባለ። ዘይት የድሎትና የቁንጅና ምሳሌ ነው። የሽቶና

የትባትም ምንጭ ነው። ወይን ደገም የመጠጥና የስካር ምሳሌ ነው እነዚህ ነገሮች ይብላሉ፤ ከዚህ ሁሉ ከሚመጣ ከዓለም እርኩስት ወደ ጌታ ዓይኖችንን አንስተን መመልከትና ራሳችንን በጽድቅ ጉዳና ማዘጋጀት አለብን።

ቁ. 7-8 የአራተኛው ማኅተም መፈታት (መከፈት)

አራተኛው ማኅተም የመጨረሻውን ፈረሰኛን ያመጣል። አራተኛው ማኅተም በተከፈተ ጊዜ ከእንስሶቹ አራተኛ የሐንስን ና እይ ብሎ ይጋብዘዋል። የሐንስ እያየ እነሆ ሐመር ፈረስ ወጣ። ወደ አረንጓዴ ሆኖ ግራጫ ፈረስ ነው። በፈረሱ ላይ ተቀምጦ የነበረው ስሙ ሞት የሚባል ነበር። እርሱን የሚከተል አንድ ሌላ ነበር። ስሙ ሲያል የሚባል ነበር። ለሞትና ለሲያል ከባድ ሥልጣን ተሰጣቸው።

ቁ. 8 ላይ በአራተኛው ማኅተም መፈታት 1/4ኛው የምድር ሕዝብ ይገደሉ ዘንድ ይላል፤ ሞትን ተከትሎ የመጣው ሲያል ነበር። እነዚህ የማይለያዩ ጓደኞች ናቸው። ሁልጊዜም ቢሆን ሞት ይቀድማል፤ ከሞት በኋላ ሲያል ይከተለዋል። ይህ ምን ማለት ነው? መልሱ በዕብራውያን 9:27 ላይ አለ ተጽፏል።

ሞት ማለት ነፍስ ከሥጋ ስትለይ ነው። መሞትን ሁሉም በሥጋው ይሞታል። ከሞት በኋላ ግን በጌታ ያመኑትና ያላመኑት ትልቅ ልዩነት አላቸው።

1/ በክርስቶስ ያመነ ክርስቲያን ሲሞት ሥጋው ወደ መሬት ይቀበራል፤ ነፍሱ ግን በቅጽበት ወደ ጌታ ኢየሱስ ክርስቶስ ይሄዳል፤ 2 ቆሮ. 5:1-8፤ ፊልጵ. 1:21-24፤ 3:20፤ ቆላ. 3:1-4፤ ዮሐ. 11:25።

2/ ጌታ ኢየሱስ ክርስቶስን እንደ ገላ አዳኝ አድርጎ ያልተቀበለ ወይም ያላመነ ነፍስ ሲሞት ሥጋው ወደ መሬት ይገባል (ይቀበራል)፤ ነፍሱ ግን በቅጽበት ወደ ሲያል ይደርሳል፤ ሉቃስ 16:19-31፤ በተለይ ቁጥር 24 - 25።

ሲያል ማለት የሥቃይ ቦታ፤ የመከራ የእሳት ሥፍራ፤ እረፍት የለበት ነው፤ ማር. 9:43-48 ተመልከት። ይህ ብቻ አይደለም፤ ሲያል ገዢው እሳትን ያስከትላል። መጽሐፍ ቅዱስ ይህን ገዢው እሳትን ሁለተኛ ሞት ይለዋል፤ ራእይ 20:14፤ 21:8።

በቁጥር 8 በአራተኛው ማኅተም መከፈት 1/4ኛ የምድር ሕዝብ እንደሚሞቱ ሲናገር ሌላ ጊዜ ደግሞ በራእይ 9:18 ላይ 1/3ኛው የምድር ሕዝብ እንደሚሞት ይናገራል። በእነዚህ በሁለቱ ቦታዎች ላይ የዓለም ግማሽ ሕዝብ ማለቃቸውን ይገልጻል። ይህም የሚሆነው፡-

1. በጦርነት
2. በረሃብ
3. በብርቱ በሽታ
4. በምድር አራዊት እንዲገደሉ ተደርጉ ነው።

እነዚህ ሁሉ ከባድና አስፈሪ ነገሮች ናቸው። እስቲ ለጥቂት ጊዜ ይህን አስብ። ለምሳሌ ዛሬ ለሰው ልጅ የሚገዙት፣ ሰውን ሲያዩ የሚሸሹት የምድር አራዊት በሞላ፣ ነገር ተገልብጦ ጠላቶች ቢሆኑ፣ ሰውን እንዲያጠፉ ሥልጣን ቢሰጣቸው ምድር እንዴት ቀውጧትህን ይሆን? ምን በዋጠን ነበር? እንደ መጽሐፉ የቤት እንስሳት የውጭ አራዊት ሳይቀሩ የሰው ጠላት የሚሆኑበት ጊዜ ሊመጣ ነው። ከዚህ ሁሉ መከራና እልቂት እንዴት መዳን ይቻላል? መዳን በኢየሱስ ክርስቶስ በማመን ብቻ ነው። ዛሬ ነው የመዳን ቀን፤ የሐዋ. ሥራ 4:12፤ 2 ቆሮ. 6:2፤ የሐዋ. ሥራ 16:31 ተመልከት። ለምን እንዲህ ዓይነት ፍርድ ይደርስብናል? መልሱ እግዚአብሔር ሰው እንዲድን የራሱን አንድ ልጅ ኢየሱስ ክርስቶስን ወደ ምድር ሲልክ አንቀበልም፤ እናምንም እምቢ ብለው በኃጢአት እግዚአብሔርን ስለ አሳዘኑት ፍርድ ደረሰባቸው ማለት ነው፤ ዮሐ. 3:16-19፤ 36፤ 15:22-23። ኢየሱስ ክርስቶስን ለሚወድ እንጂ ለሚጠላ ማምለጫ የለውም። አንተስ ክርስቶስን እንደ ግል መድኃኒትህ አድርገህ ተቀብለሃል? ወይስ ወንጌልን እየናቅህ በኃጢአት ትጓዛለህ? እግዚአብሔር በኃጢአት ላይ ጨካኝ ነው። ኃጢአትን ከአንተ እንዲወስድ ልጁን ለኮታልና ኢየሱስ ክርስቶስን ወደ ልብህ እንዲገባ አሁኑኑ ጋብዘው። ከኃጢአት ነፃ ትወጣለህ፤ ከእግዚአብሔር ፍርድ ታመልጣለህ። ከእግዚአብሔር ጋር ትታረቃለህ። እግዚአብሔር ለብዙ ሺህ ዓመታት ታግሶአል፤ 2 ጴጥ. 3:9። እግዚአብሔር ትዕግሥቱ የሚያበቃበት ጊዜ ይመጣልና፤ ሚልክ. 4:1-3፤ 2 ጴጥ. 3:10-15። በጌታ ለሚያምኑና እግዚአብሔርን ለሚታዘዙ እንዲሁም ጌታ ኢየሱስን ትተው በኃጢአትና በእምቢተኝነት ለሚጓዙ ያለውን ሁለት የተለያዩ

ሥፍራ ልብ አድርግ። ወደ ጌታ ብትመለስ ዛሬ እንደ ጳውሎስ በሞት ላይ፣ በሲኦል ላይ ትፎክርበታለህና። 1 ቆሮ.15:54-57 ሞት ሆይ መውጊያህ የት አለ? ሲኦል ሆይ ማሸነፊያህ የት አለ? ልትል ትችላለህ። ከሞትና ከእግዚአብሔር ፍርድ፣ ስቃይ ነፃ እንድትወጣ እግዚአብሔር ይርዳህ።

ቁ. 9-11 የአምስተኛው ማኅተም መከፈት ወይም ተከፈተ

በጉ አምስተኛውን ማህተም ሲፈታ አየሁ ይላል ዮሐንስ። ከዚህ ቀጥሎ ዮሐንስን መጥተህ እይ የሚሉ የነበሩት በእግዚአብሔር ፊት የቆሙት እንስሶች መጋበዝን ይተዋሉ። ዮሐንስ አየሁ ይላል፤ ይህ ትልቅ ለውጥ ነው። ከዚህ በፊት በራሱ ሊያደርግ ወይም ሊያይ አይችልም ነበር። ሁልጊዜም እየተጋበዘ ነበር። አሁን ግን በራሱ ማየት ቻለ፤ በራሱ ማወቅ ቻለ። በራሱ መተርጉም መቻል ድንቅ ነገር ነው። ለመሆኑ ለማየት የቻለው ነገር ምን ይሆን? በምዕራፍ 6 ቁጥር 9 ያለውን ስለ እግዚአብሔር ቃልና ስለ ጠበቁት ምስክርነት ቃል የታረዱትን ነፍሳት ነው። ለመሆኑ የሞቱ ሰዎች ሥጋቸው ድሮውኑ በምድር የተቀበረና የቆየ ነፍሳቸው ይታወቃልን? በምን ምክንያትስ እንደሞቱ ይታወቃልን? መልሱ አዎን ይታወቃል ነው። ቁጥር 9 ለእግዚአብሔር የሚሳነው ነገር የለም ሉቃስ 1:37።

ኢየሱስ በምድር በነበረ ጊዜ እነዚህ በስሙ ምክንያት እንደሚገደሉ ተናግሯል፤ ማቴ. 24:9። ስለዚህ በሐሰተኛው መሲህ ዘመን አማኞች ሕይወታቸውን እንደሚያጡና እንደሚገደሉ በራእይ 6:9 በግልጽ ያሳያል ማለት ነው። በክርስቶስ ሁለተኛ መመለስ ጊዜ ቀድሞ በጌታ የሞቱት ወይም የተገደሉት እንደሚነሱ 1 ተሰሎ. 4:16 ተናግሯል። በዮሐንስ ራእይ 6:9 ላይ ያሉት ነፍሳት ግን በመከራ ዘመን በሐሳዊ መሲሕ ዘመን በጌታ የሚያምኑትና የሚገደሉት ነፍሳት እንደሆኑ ነው። ቃሉ ለምስክርነታቸው የተገደሉት ይላልና። የሐዋ.ሥራ 1:8 እስከ ዓለም ዳርቻ ድረስ ምስክሮቼ ናችሁ ይላል። የሐዋ.ሥራ 8:4 ተመልከት። እነዚህ የተገደሉት ነፍሳት ታማኝ ምስክሮች ነበሩ። በቅድሚያ ሰዎች ለጠራቸውና ለአዳናቸው ታማኝ ከሆኑ ለሰውም ታማኝ ይሆናሉ። እንግዲህ ክርስቲያን ሁሉ ለእግዚአብሔርና ለወንጌል ታማኝ አገልጋይ መሆን አለበት።

ጌታችን ኢየሱስ ክርስቶስ እርሱ እስኪመጣ ወይም እኛ እስክንሞት ድረስ መከራ አይደርስላችሁም ብሎ ተስፋ አልሰጠንም፤ ዮሐ. 16:33።

ቁ. 9 እንግዲህ በአያሱስ ስም ማመን ብቻ አይደለም መሞትም አለና። እስከ ሞት ድረስ የታመንህ ሁን፤ ራስህ 2:10። በቁጥር 9 ከመሠዊያ በታች አየሁ ይላል። መሠዊያ በጌታ ፊት ነው። መሠዊያ ጌታ የተሠዋበት መስቀል ነው። በዚህ ቦታ ነፍሳት ከመሠዊያ በታች ነበሩ። በጌታ መስቀል ሥር መሆን ክብር ነው፤ መዝ. (116):15-17፤ ፊልጵ. 3:10-11።

ቁ. 10 በሰማይ ያሉት ሙታን ስለ ምድር ሁኔታ ያውቃሉን?

መልሱ አዎን ያውቃሉ ነው። ምክንያቱም ጥያቄ ያቀርባሉ፤ እንዲህ እያሉ፡- እስከ መቼ አትፈርድም? እስከ መቼ አትበቀልም? በምድር ላይ ስለ ፈሰሰው ደማችን በምድር ላይ በሚኖሩት ላይ ይላሉ። ለመሆኑ ሙታን መጠየቅ ይችላሉን? መክሰስ ይችላሉን? ስለ ምድርስ ሰው ማሰብ ይችላሉን? አዎን ቁጥር 10ን በደንብ አንብብና ተረዳ።

ቁ. 11 ለነዚያ ታላላቅ ጥያቄዎች ከእግዚአብሔር ሁለት መልሶች ተሰጣቸው።

1. ነጭ ልብስ ተሰጣቸው
2. እረፍት ተሰጣቸውና ታገሱ ተባሉ።

ነጭ ልብስ ከእግዚአብሔር የሚሰጥ የጽድቅ ልብስ ነው። ይህም የእግዚአብሔርን ክብር የሚገልጽ ነው።

አዳምና ሔዋን በኃጢአት ከመውደቃቸው በፊት የነበራቸው ዓይነት ልብስ ነው፤ ዘፍጥ. 3:9-11 አንብብ።

እረፍት፤ ገና በምድር እንደ እነርሱ ስለ ክርስቶስ ምስክርነት የሚገደሉ ስለአሉ ታገሱ ተባሉ። አቤት የእግዚአብሔር ጥበብ፤ ዘጸ. 32:3፤ 4።

የስድስተኛ ማኅተም መከፈት

ቁ. 12-17

በዚህ ቦታ በጉ ስድስተኛውን ማኅተም ሲፈታ ይታያል። ይህ ስድስተኛ ማኅተም የእግዚአብሔርን ታላቅ የቁጣ ቀን ይገልጻል፤ ቁ. 17 አንብብ።

በጥንት ዘመን ከነቢያቶች ውስጥ አንዱ ስለዚህ ቀን ትንቢት ይናገር ነበር፤ ኢዩኤል 2:30። ስድስተኛው ማኅተም ሲፈታ በምድር ላይ ስድስት ዓይነት ጥፋቶች ይደርስባቸዋል።

ቁ. 12-17 ስድስቱ ዓይነት ፍርዶች እንደሚከተሉት ናቸው፡-

1. ትልቅ የምድር መናወጥ ነው። ቁ. 12 ከጥንት ነቢያቶች አንዱ ስለዚህ ቀን የተናገረውን በሕዝ. 38:19-23 ተመልከት።
2. ፀሐይ እንደ ማቅ ጸጉር ጥቁር ሆነ። ስለዚህ ሁኔታ ኢየሱስ ክርስቶስ እንዲህ ብሎ ተናግሯል፤ (ማቴ. 24:29)።
3. ጨረቃ እንደ ደም ሆነ፤ ቁ. 12። ትልቅ ደን ወይም ጫካ ሲቃጠል፤ ከጢሱ የተነሳ ሰማይ ጠቁሮ ፀሐይ ቀይ ይሆናል፤ ከቀይነትም ይጠቁራል። እንደዚህ ይሆናል ማለት ነው።
4. የሰማይ ከዋክብት በምድር መውደቅ (ቁ. 13)። አወዳደቁም ትልቅ ድንጋይ ከሰማይ እንደሚወድቅ ይመስላል።
5. ሰማይ እንደ መጽሐፍ ተጠቀለለ፤ (ቁ.14)። ሰማይ ሲል ጠፈር ወይም አየር ያለበት ሲሆን፤ ኢሳ. 34:4 ሰማይ ወይም አየር የሰይጣን ግዛት፤ እርሱ የሚገዛበት ስፍራ ስለሆነ ይህ ፍርድ በሰማይ፤ በአየር ወይም በጠፈር ላይ ይሆናል ማለት ነው።
6. ተራሮችና ደሴቶች ከቦታ ተወሰዱ፤ (ቁ. 14)። ሰማይና ምድር እንደሚያልፉ 2ኛ ጴጥሮስ 3:10-15።

ቁ. 15 እና 16 በእነዚህ ቁጥሮች ሰዎች እግዚአብሔርን ስለ ጠሉትና ስለ አረከቡት እግዚአብሔር በእነርሱ ላይ ኃይሉን የሚገልጽበት መሆኑን እናያለን። በእግዚአብሔር ቁጣ ቀን እግዚአብሔርን የሚክዱትንና የሚጠሉትን የሚሸከም የቀበሮዎች ጉድጓድ እንኳን አይኖርም፤ በዚያች ቀን እውነተኛው እግዚአብሔር ማን እንደሆነ ያውቁታል። ማምለጫም አይኖርም፤ ቁ. 15-16። በጌታ ያላመኑት በዙፋኑ ላይ ከተቀመጠው ፊት ለመደበቅ ይሞክራሉ፤ ግን ከበጉ ቁጣ ማምለጥ አይቻልም። ሰዎች ዛሬ ቢክዱም በዚያን ጊዜ ግን መካድ አይቻላቸውም። ቁጣውን ይገነዘቡታል። እውነቱ ያኔ እንደ አዲስ ይገባቸዋል።

አንተስ ዛሬ በሕይወትህ ሳለህ ስለ እግዚአብሔር ፍርድ ቀን ስለ ቁጣው ቀን አስበህ ታውቃለን? የእግዚአብሔር ፍርድ ዛሬ በዓለም ከተሠሩት ከሚያስፈሩት ፈንጂዎች ሁሉ ይልቅ አስፈሪ ነው።

የዮሐንስ ራእይ ምዕራፍ 7

በምዕራፍ 6 የማገተሞችን መከፈትና በምድር ላይ የፈሰሱ ፍርዶችን መጽሐፍ ቅዱስ አሳይተናል። በሰባተኛው ማገተም በምዕራፍ 8 ላይ ያለው ሳይከፈት በፊት ሌላ ሁኔታዎች በመካከል (አንድ ሌላ ነገር) ያውም በምዕራፍ 7 ላይ ያለው ነው።

በመጀመሪያ ደረጃ ከአንደኛ ማገተም መከፈት ጀምሮ እስከ ስድስተኛ ማገተም መከፈትን አጠናቅቀን የምንረዳ ከሆነ በዚህ በስድስተኛ ማገተም መከፈት ምክንያት በምድር ላይ የፈሰሰው ፍርድ እንደዚህ ከባድ ከሆነ ለመሆኑ በምድር ላይ የሚድኑ ይገኛሉን? ብለን ጥያቄ ማቅረባችን አይቀርም። መልሱም በዚሁ በምዕራፍ 7 ውስጥ ይገኛል።

የእግዚአብሔርን ምሕረት፣ የእግዚአብሔርን ይቅርታና ፍቅር በከባድ ፍርድ መካከል ይገልጻል፤ የእግዚአብሔርን ጸጋና ስጦታም እንደዚሁ።

ቁ. 1-3 እናንብብ፤ በነፋስ ላይ ያለውን የእግዚአብሔር ኃይል ፍርድ ሳይገለጽ በፊት፡-

በተለይ በቁጥር 3 ያለውን ቃል እናነባለን። ያውም የአምላካችን ባሪያዎች ይላል፤ እነዚህ ከየት መጡ? በዮሐንስ ራእይ ምዕራፍ 4 ላይ አማኞች ወደ ሰማይ ተወስደዋል። በ2ኛ ተሰሎ. 2:7 መሠረት አሁን የሚከለክል በኋላ በገዛ ራሱ የሚወሰድ ይላል። ይህ ማን ይሆን? መልሱ መንፈስ ቅዱስ ነው። እርሱ አስተማሪ መሪ ወቃሽም ነው፤ ዮሐ. 14:14-17፤ ዮሐ. 15:25፤ 26 እንዲሁም 16:7-11፤ 14:26 እንዲሁም በሐዋርያት ሥራ ምዕራፍ 2 የወረደው መንፈስ ቅዱስ እንደ ሐዋርያት ሥራ 1:8 እና ማቴ. 28:18-20 እስከ ጌታ ዳግም መመለሻ ድረስ በምድር ላይ ይሠራል፤ በምድራችን ላይ በአማኞች ልብ ውስጥ ይሠራል። ዛሬ በጌታ አማኞች ለመንፈስ ቅዱስ ቤተ መቅደስ ናቸው፤ ዮሐ. 14:17፤ 1 ቆሮ. 6:19።

አማኞች በመንፈስ ቅዱስ ታትመዋል፤ ኢፌ. 1:13-14፤ 4:30። አማኞች እንዲያጽናናቸው በእምነት ተቀብለዋል፤ ገላ. 3:14። መንፈስ ቅዱስ የተስፋ ወራሾች የርስት መያዣ ቀብድ ሆኗልናል፤ 2 ቆሮ. 1:21-22። በጌታችን ዳግም መመለስ መንፈስ ቅዱስ ይወሰዳል፤ 2 ተሰሎ. 2:6-7። ታዲያስ እነዚህ ሰዎች እንዴት አመኑ?

ለምሳሌ ያህል

1. በብሉይ ኪዳን ዘመን ጌታችን ኢየሱስ ክርስቶስ እግዚአብሔር ነበር። በዙፋኑ ላይ ነበር፤ ዮሐ. 1:1,2።
2. ዘመኑ ሲደርስ ጌታችን ከሴት ተወለደ፤ ገላ. 4:4፤ ዮሐ. 1:14፤ ፊልጵ.2:6።

ቁ. 1-3

3. ጌታችን ኢየሱስ ሥራውን ሲጨርስ ወደ ሰማይ አረገ፤ ማር. 16:19። ዛሬ መንፈስ ቅዱስ ከክርስቲያኖች ጋር ይኖራል፤ ዮሐ. 14:18-24።

የመንፈስ ቅዱስ ዘመን

1. መንፈስ ቅዱስ በብሉይ ኪዳን ዘመን በአንዳንድ ሰዎች ላይ አድሮ ሥራውን ይሠራ ነበር። ለምሳሌ ያህል ለሥራ ሲፈልግ በኃይል ይወርዳል። ሌላ ጊዜ ይሄዳል ማለት ነው። በሳምሶን ላይ መሳፍንት 14:6 ስለ ሳዖል 1 ሳሙ. 19:19-24፤ 16:14፤ ዳዊትም 2 ሳሙ. 23:2፤ ሕዝ. 2:1-3፤ 3:12።
2. መንፈስ ቅዱስ በአዲስ ኪዳን ዘመን በቤተ ክርስቲያን ዘመን ዛሬ የሚሠራው በጠጃለ ሃምሳ ቀን ወደ ምድር በኃይል በሐዋርያቶች ላይ እንደ ወረደ የሐዋርያት ሥራ ምዕራፍ 2 ሙሉ ይናገራል። ዛሬ መንፈስ ቅዱስ በአማኞች ውስጥ ያድራል ይኖራል፤ 1 ቆሮ.3:16-17፤ 6:19-20፤ ዮሐ. 14:16-17።
3. አንድ ቀን ግን ከቤተ ክርስቲያን ጋር ይወሰዳል፤ 1 ተሰሎ. 4:13-18፤ 2 ተሰሎ 2:6-7።
4. መንፈስ ቅዱስ እንደፈለገ ይሠራል፤ ባንድ ጊዜ በዙፋን ላይ እንዲሁም በሁሉ ቦታ ይገኛል። መዝ. (139):7-12።

ስለዚህ በዮሐንስ ራእይ 7:1-3 በዚያ ቀን እንኳን መንፈስ ቅዱስ በሰዎች እንደሚሠራና በከባድ መከራና በእግዚአብሔር ፍርድ መካከልም የእግዚአብሔር መንፈስ ሰዎችን ማዳን እንደሚችል እናያለን።

ቁ. 3 የእግዚአብሔርን ባሪያዎች እስከናትማቸው ድረስ ታገሱ ተባሉ። አቤት የእግዚአብሔር ምሕረትና ትዕግሥት፤ ሰዎችን መውደዱና ፍቅሩ፤ ሁሉ እንዲድን ይፈልጋል፤ 2ኛ ጴጥ. 3:9። በዮሐንስ ራእይ ጥናት የምናየው በፍርድ መካከል እግዚአብሔር ለሰዎች የምሕረት

ጊዜና እድል እንደሚሰጣቸው ነው። ሰዎች ገን ወደ እግዚአብሔር መመለስ አይፈልጉም፤ ራእይ 9:20 እና 21 ይህን ይገልጻል። ስለዚህ ነው እነሆ የተወደደ ሰዓት አሁን ነው። እነሆ የመዳን ጊዜ አሁን ነው የሚለው 2ኛ ቆሮ. 6:2።

ቁ. 4-8 ለጥበቃ የተደረገ ምልክት

ምዕ. 7:1-3 ባሉት ቁጥሮች ፍርድን ይዘው የመጡ መላእክት በአራቱ ማዕዘን ማለትም በሰሜን፣ በደቡብ፣ በምስራቅና በምዕራብ መቆማቸውንና ሌላ መልእክ ድንገት ቆዩ የእግዚአብሔርን ባሪያዎች በግምባራቸው እስክናትማቸው ብሎ መከልከሉን ትዝ እንዲለን ያስፈልጋል። ለነገሩ በሰው ልጆች ላይ የሚደረግባቸውን ሦስት ምልክቶች ማወቅ አለብን።

1. በጌታ በኢየሱስ ክርስቶስ ስናምን በልባችንና በሕይወታችን ላይ የመንፈስ ቅዱስን ማሕተም እናገኛለን፤ ኤፌ. 1:13-14፤ 4:30። ይህ የእጋ ዘመን የምሕረት ዘመን ይባላል።
2. ከመከራ ዘመን ከፍርድ በፊት ለእስራኤላውያን ወገን በግምባራቸው ማኅተም ይደረጋል፤ ራእይ 7:3-8። እነዚህ ወገኖች የሐሰት አስተማሪዎች እንደሚሉት የእነርሱ ወገን ሳይሆኑ የእስራኤል ወገኖች ናቸው። የጀሆሻ መስካሪዎች ነን የሚሉት እንደሚሉት አይደሉም።
3. በኋለኛው ዘመን የሐሰት ነብይ በስይጣን ሥልጣን መንግሥት ይመጣል። በዚያን ጊዜ ለሕዝብ በግምባራቸው ወይም በቀኝ እጃቸው ላይ ምልክት ይሰጣል። ብዙዎችም ይቀበላሉ፤ ራእይ 13:16-18። ማሕተም ምን ጊዜም ቢሆን የማንነት የዋስትና ማረጋገጫ ነው።

ቁ. 4-8 የታተሙት ከእስራኤል ልጆች ብቻ ናቸው። ቁጥራቸው ከየወጉ 12 ሺህ ሲሆን ከጠቅላላ እሥራኤላውያን 144 ሺ ይታተማሉ። እነዚህ፡-

1. ቅዱሳን ተባሉ፤ ራእይ 13:7-8።
2. ለእግዚአብሔርና ለበጉ በኩራት ተባሉ፤ ራእይ 14:1-5። ታዲያ እንዴት ሊድኑ ቻሉ።

በምዕራፍ 11 ስንመለከት ሁለት ምስክሮች ተነስተው ይሰብካሉ፤ በዚህ ምክንያት ሊድኑ ቻሉ። በዚያን ጊዜ አመኑ እንጂ። የጀሆሻ

ምስክርች ነን የሚሉ አስተማሪዎች ይህን ጥቅስ ለራሳቸው ምኞት ስለሚጠቀሙ መታለል የለብንም።

ልዩ ትምህርት

የእስራኤል ልጆች 12 ወገን መሆናቸውን በመጽሐፍ ቅዱስ ጥናት እናገኛለን። የ12ቱን ጥናት ብትወስድ በዚህ በራእይ የሁለቱ ስም አልተጠቀሰም። ምክንያቱም ዳን የተባለ ወገን በተስፋ አገር ጣየት በማምለክ የወደቀ ስለሆነ፤ ኢፍሬምም የርሱ ወገን እንዲሁም፤ መሳፋ 18፤ 1ኛ ነገ. 12 ያብራራል። ስለዚህ በራእይ 7:4-8 በታተሙት ላይ የሉም፤ ጣየትን እግዚአብሔር አይወድም፤ 1ኛ ዮሐ. 5:21።

ቁ. 9-14 በበጉ ደም መንጸት ነጭ ልብስ መልበስ

እነዚህ ሰዎች ነጭ ልብስ መልበሳቸውን ልብ ብለን እንመልከት። ልብሱ ነጭ ለመሆን መታጠብ ነበረበት። ልብሱ የታጠበው በበጉ ደም ነበር። የሚነጻውም በበጉ ደም ብቻ ነው። የጽድቅ ልብስ ስለሆነም የቅዱሳን ልብስ ነው። ይህም ልብስ በእግዚአብሔር ዙፋን የሚለበስ ነው። ይህ ዓይነት ልብስ በክርስቶስ ለሚያምኑት ብቻ የሚሰጥ ነው።

ያለ ክርስቶስ ደም ለሰው ይቅርታና ምሕረት አይደረግም። እነዚህ ሰዎች ከመከራ የመጡት ልብሳቸውን በበጉ ደም አንጽተዋል። መንፈሳዊ ንጽሕናና ቅድስና በክርስቶስ ደም ብቻ ነው የሚገኝ። ዛሬ በዓለማችን የሐሰት መንፈስ አለበት። ይህ የሐሰት መንፈስ የሰይጣን መንፈስ ነው። የሰይጣን መንፈስ ሰው በክርስቶስ አምና እንዳይድን የተቻለውን ነገር ሁሉ ያደርጋል፤ ያሰናክላል። ለሰው ግን የመዳን መንገድ በክርስቶስ አየሱስ ደም እያበራና እያንጸባረቀ አለ። በወንጌልና በክርስቶስ ደም በማመን ብቻ እምነት ይገኛል።

በ1ኛ ዮሐ. 1:7 እርሱ በብርሃን እንዳለ በብርሃን ብንመላለስ ሕብረት ይኖረናል። የልጁ የኢየሱስ ክርስቶስ ደም ከጋጠአት ሁሉ ያንጸልናል። ደግሞ ሮሜ 3:25 ሮሜ 5:8-9 ጨምረን እናንብብ። በሌላ በግንም መዳን የለም፤ የሐዋ. ሥራ 4:12።

ቁ. 9 የግድፍጠር ብዙ ሕዝብ

ወደ ዮሐንስ ራእይ ምዕራፍ 8 ከማለፋችን በፊት ዮሐንስ ራእይን ግወት ከፈለገን የእግዚአብሔር እትድ ወይም ፕሮግራም ምን ምን እንደሆነ፤ በሰዎች ዘንድ እንዴት እንደሆነ ግወት ያስፈልጋል።

በመጽሐፍ ቅዱስ ጠቅላላና በዮሐንስ ራእይም ቢሆን ሦስት ልዩ ልዩ ዓይነት ሰዎች እንዳሉ ማወቅ ያስፈልጋል።

እግዚአብሔርም ከሦስት ዓይነት ሰዎች ጋር ሥራውን ይሠራል። እነርሱም፡-

1. የእግዚአብሔር እቅድና ፕሮግራም ከእስራኤል ጋር እንዴት እንደ ነበረ፤
2. የእግዚአብሔር እቅድና ፕሮግራም ከአሕዛብ ጋር ነበር፤
3. የእግዚአብሔር እቅድና ፕሮግራም ከቤተ ክርስቲያን ጋር ምን እንደነበረ እንዴት እንደሆነ ማወቅ አስፈላጊ ነው።

1. እስራኤል በምድር የእግዚአብሔር ሰዎች ነበሩ። የእግዚአብሔር እቅድ ለእስራኤል የተጀመረው በአብርሃም ነው፤ ዘፍጥ.12:1-3። ከአብርሃም እስከ ክርስቶስ ድረስ 2000 ዓመት በላይ ነው። አብርሃም፣ ይስሐቅና ያዕቆብ በኋላ እስራኤል የተባለ፤ ሙሴና ኢያሱ መሳፍንትና ነገሥታት ነቢያትና ካህናት ሲሆኑ በ70 ዓመት ወደ ባቢሎን ምርኩ ተወሰዱ። ከዚያም መልሰዋቸዋል። የክርስቶስ መወለድና መሞት የሐዋርያት ሥራ በምድር ሁሉና ከዚያም በ70 ዓ.ም. የኢየሩሳሌም መፍረስ እስራኤል ወደ ዓለም መበተን ሲሆን ታሪኩ ሠፊ ነው፤ ዳን. 9:24-27 ጠቅልሎ ሁኔታውን ይገልጻል። ትርጉሙንም ካወቃችሁ ኢየሱስም የተናገረውን በሉቃስ 21:20-24 አንብቡና እግዚአብሔር ፕሮግራሙን ከእስራኤል ጋር እንዴት አድርጎ እንደ ነበር አስተውሉ።

2. አሕዛብ የዓለም ሰዎች የዓለም መንግሥታት ሁሉ እግዚአብሔርን ባያምኑም እንኳን ፕሮግራሙን ከእነርሱ ጋር ያካሂዳል፤ ዳን. 4:17,25። እግዚአብሔር የዓለምን መንግሥታት ሙሉ ፕሮግራም ለነብዩ ዳንኤልና በባቢሎን መንግሥት ጊዜ ለንጉሥ ናቡከደነፆር አስታውቆታል፤ (ዳን. 2:31-45)። እስቲ በሚቀጥለው ሁኔታ እንመልከት።

- ናቡከደነፆር በሕልም ያየው የሰው ምስል ወይም ቅርጽ፤
- ራሱ ወርቅ የሆነ የባቢሎን መንግሥት ሲሆን፤
 - ደረቱና ከንዱ ብረት የሆነ የምድያምና የፋርስ መንግሥት፤
 - ሆዱና ወገሱ ናስ የሆነ የግሪክ መንግሥት፤
 - ጭኖቹ ብረት የሆነ የሮም መንግሥት፤

እገሮቹ ግማሽ ብረትና ግማሽ ሸክላ የሆነ የሁሉ መንግሥት ቅልቅል መንግሥት የሆነና ከዚያም የእግዚአብሔር መንግሥት በድንጋይ ተመስሎ እግዚአብሔር ለዓለም ሕዝብ የራሱ ዕቅድ እንዳለው ያሳያል፤ ይገልጻል፡፡

3. ቤተ ክርስቲያን፤ በክርስቶስ የሚያምን ሁሉ የክርስቶስ እካል ነው፤ ኢፌ. 2:23፡፡ ለሰማያዊ አገር የተጠራ ቅዱስ ሕዝብ ነው፤ 1ኛ ጴጥ. 2:9-10፡፡ እስራኤል የእግዚአብሔርን መሲሕ በጣሉትና በተቃወሙት ጊዜ ፕሮግራሙን ወደ አሕዛብ አዞረና ከሁሉ ወገን፤ ከሁሉ ቋንቋ፤ ከሁሉ ነገድ ወደ እርሱ ለመጠጋት ለሚፈልጉ ሁሉ ጥሪውን አስተጋባ ወይም አስተላለፈ፡፡ የሐዋ. ሥራ 15:14-18፡፡

ቤተ ክርስቲያን ግለት የተጠፋት ግለት ነው፡፡ ክርስቶስ ቤተ ክርስቲያንን በበዓል ሃምሳ ቀን መንፈስ ቅዱስ ከወረደበት ቀን ጀምሮ እስከ ጌታ መመለሻና ቤተ ክርስቲያን መነጠቅ ቀን ድረስ ሥራውን አያቋርጥም፤ መንፈስ ቅዱስም በሰው ልብ በማደር ሥራውን ይቀጥላል፡፡

ዛሬ ክርስቶስ ቤተ ክርስቲያንን ወደ ራሱ ሊያቀርብና ቅድስት እንድትሆን ይፈልጋል፤ ኢፌ. 5:26-27፡፡ ዛሬም ክርስቶስ ወንዶችንና ሴቶችንም ይጠራል፡፡

- ቁ. 9ኛ10 ብዙ ሕዝብ፤ ከሁሉ ወገን፤ ዘር፤ ቋንቋ ማንም ሊቆጥራቸው የማይችል ሕዝብ አየሁ ይላል፡፡ እነርሱም፡-

1. ነጭ ልብስ ለብሰው
2. በእጃቸው ዘንባባ ይዘው
3. በዙፋኑና በበጉ ፊት ቆመው
4. በታላቅ ድምጽ እየሮጡ በመጨረሻ በመከራ ዘመንም የእግዚአብሔር ደሕንነትና ምሕረትም ለ144 ሺህ እስራኤላውያን ብቻ ሳይሆን ለሌላም ሕዝብና ወገንም ይሆናል፤ ቁጥር 9፡፡

እነዚህ ህዝቦች እነማን ናቸው? እነዚህ ሕዝቦች የሚያሳዩት ቤተ ክርስቲያንን አይደለም፡፡ በዚህ ጊዜ ያለች ቤተ ክርስቲያን ወደ ሰማይ ተነጥቃለች፡፡ በ24 ሽማግሌዎች ተወክሎ በዙፋኑ ዙሪያ በ24 ዙፋን ላይ ተቀምጧል፡፡

ታዲያ እነማን ናቸው? እነማን እንደሆኑ በቁጥር 13 እና 14 ላይ እናገኛለን።

ቁ. 13-14 መልሱ ከታላቁ መከራ የመጡ ናቸው ተባለ።

ትልቅ መከራ በምዕራፍ 6:12-17 ያለው ሲሆን 6ኛው ማኅተም በተከፈተ ጊዜ በዙፋኑና በበጉ ፊት ቆሞ የነበረ ብዙ ሕዝብ እንዲሁም በግምባራቸው የታተሙ 144 ሺህ እስራኤላውያንና ሌሎችም ጭምር ናቸው። እንዲሁም ስለ እምነታቸው የሚገደሉ ሁሉ ማለት ነው፤ 6:9-11፤ 7:9,14። አሁንም ላለቸው ቤተ ክርስቲያን እንዳልሆነ በራእይ 3:10ና 11 ተመልከት።

ቤተ ክርስቲያንና በመከራ ዘመን ያመኑትን እናወዳድራቸዋለን።

1. ቤተ ክርስቲያን ከመከራ ይጠበቃል፤ ራእይ 3:10።
2. ቤተ ክርስቲያን በ24ቱ ሽማግሌዎች ተወክሏል። በ24 ዙፋን ሆኖ ትልቁን ዙፋን ዙሪያውን ከበዋል፤ ራእይ 4:4።
3. ቤተ ክርስቲያን በራሳቸው የወርቅ አክሊል ደፍተዋል፤ ራእይ 4:4።
4. ቤተ ክርስቲያን በበጉ ፊት በገናና ዕጣን የሞላበት የወርቅ ዕጣን ይዘዋል፤ ራእይ 4:4።
5. በቤተ ክርስቲያን አዲስ ቅኔ ይዘመራል፤ ራእይ 5:9።
6. መንግሥትና ካህናት ሆነው ይነግሣሉ፤ 5:10፤1:6።

የመከራ ዘመን (ታላቅ መከራ) ሲሆን ከዚያ የመጡት፤

1. ከታላቁ መከራ የመጡት ናቸው፤ ራእይ 7:14።
2. በዙፋኑና በበጉ ፊት ቆመዋል፤ 7:9።
3. በእጃቸው የዘንባባ ዝንግፊ ይዘዋል፤ ራእይ 7:9።
4. መዝሙር አላቸው፤ ራእይ 7:10።
5. በቀንና በሌሊት በመቅደስ ያመልኩታል፤ 7:15።

ልዩ ገለጻ ካስፈለገ፤ ራእይ 7:4 ምዕራፍ 14:1፤ 20:4 ተመልከት።

ቁ. 15-17 ለእነርሱ እግዚአብሔር አምላክ የሚያደርግላቸውን እንክብካቤና መጽናናት አንድ በአንድ ቁጠራቸው። ከዚያም ሌላ፦

1. በዙፋን ፊት የክብር አገልግሎት አላቸው፤ ቁ. 15
2. የበረከትን በረከት የተባረኩ ናቸው፤ ቁጥር 16
3. የልዑልን ጥበቃና እረኝነትን ያገኛሉ፤ ቁጥር 16 ና 17።

የዮሐንስ ራእይ ምዕራፍ 8

የ7ኛ ማገተም መከፈት (በጉ መከፈቱን)

7ተኛው ማገተም ሲከፈት 7 መለከትና 7 መላእክት ሊነፋ የተዘጋጁትን እናያለን፤ ቁጥር 6 ተመልከት። 6ኛ ማገተም ሲከፈት የእግዚአብሔር ፍርድ በፍጥረት ላይ አይተን ነበር። አሁንም በሰባተኛው ማገተም መከፈት 7 መለከት መነፋት ልዩ ልዩ የእግዚአብሔርን ፍርድ እንመለከታለን።

1. 7ኛ ማገተም በመከፈት የእግዚአብሔር ከባድ ፍርድ መጀመሩን ብቻ ያሳያል፤ ቀጥሎ
2. 7 መለከት መነፋት ፍርድ፤ ቀጥሎ
3. 7 ጽዋዎች መፍሰስ ፍርድ ይቀጥላል። ስለዚህ በምዕራፍ 6፡7 ላይ የተባለውን ተመልከት። በእንደዚህ ባሉት ቁጥር በእግዚአብሔር ፍርድ መካከል የእግዚአብሔርን ምሕረትና አዳኝነት እንመለከታለን። (ለምሳሌ ምዕራፍ 7 144 ሺህ መታተምና ማንም ሊቆጥራቸው የማይችል ሕዝብ መዳን አስቡ) እነዚህ የእግዚአብሔርን ፍርድ ስትመረምሩ ሁሉም አዳዲስ ነገር ነው እንጂ የተደጋገመ ዓይነት ፍርድ አንመለከትም። በዚህ የእግዚአብሔርን ታላቅነትና ሥራውን እንመለከታለን፤ እናደንቃለን።

ቁ. 1 ታላቅ ዝምታ በሰማይ

ጸጥታ፡- ለ 1/2 ሰዓት ሙሉ ዝምታ፤ ማን ይናገር?

አፍ ሁሉ ይዘጋ፤ ሮሜ 3፡19። የንግግር ችሎታ ያለው ቢሆን፤ ታላቅ ሥልጣን ያለው ቢሆን እያንዳንዱ ለራሱ ስለ ራሱ መልስ ይሰጣል። ታላቅ ዝምታ፤ ጸጥታ፤ ማን ሊናገር ይችላል?

ያስፈራል፤ ማን ሊናገር ይችላል? ኃይል ሁሉ ከብር ሁሉ፤ ምስጋና ሁሉ፤ ግዛትም ሁሉ የጌታችን የኢየሱስ ክርስቶስ ሆኖአል።

«አንበሳ ሲያገዛ የማይፈራ ማን ነው? አሞጽ 3፡8።

እግዚአብሔር ሲናገር ዝምታ ሆኗል

አዳምና ሔዋን፤ ዘፍ. 3፡9 እና 10።

እስራኤላውያን በሲና ተራራ፤ ዘጸ. 20፡19።

ነቢያት፤ ዳን. 8:18፤10:9፤ ዕብራውያን 12:25-29። የዝምታ ትርጉም ሌላ የሚመጣ ነገር ለማየት በጉጉትና በዝምታ መጠበቅ ነው።

ቁ. 2 የሰባቱ መላእክት ማስተዋወቅ፤

በእግዚአብሔር ፊት የቆሙትን 7 መላእክት አየሁ ይላል ሐዋርያው ዮሐንስ።

እግዚአብሔር በፊቱ የቆሙትን 7 መላእክት ለዮሐንስ ያስተዋውቀዋል። እኛም እንድናውቅ የእግዚአብሔር ፈቃዱ ነው። በዚህ ቦታ ክርስቶስ የሁሉም ነገር ባለ ሥልጣን እንደሆነ፤ ሁሉን ነገር እንደሚቆጣጠር እናያለን፤ ቁጥር 2 በእግዚአብሔር ፊት የቆሙት ሰባቱ መላእክት የእርሱን ትእዛዝ እንደሚጠብቁ እናስታውስ። እኛም የእርሱ ፍጥረት ነን፤ የእርሱን ትእዛዝ እንደምንጠበቅ ወይም እንደማንጠበቅ መፈለግ አለመፈለጋችንን አያስገድደንም፤ ነፃ ፈቃድ ሰጥቶናል።

ከፈለግን በፊቱ ልንቆምና በልባችን ለእርሱ ትእዛዝ መታዘዝ እንችላለን። ባንፈልግም እምቢ ብለን ከፊቱ በመሸሽ ወደፈለግንበት ልንሄድ እንችላለን። በብሉይ ኪዳን 1ኛ ነገሥት 17:1 እንደሚገልጽልን የጥንቱ ነቢያት በእግዚአብሔር ፊት መቆማቸውን አወቁ። የመላእክት በእግዚአብሔር ፊት መቆም እርሱን ለመታዘዝ ነው።

ለመታዘዝ በፊቱ የሚቆሙት የእግዚአብሔር ባሪያዎች ነበሩ ። ሐዋርያት የኢየሱስ ባሪያዎች መሆናቸውን አውቀው ታዘዙ፤ ያዕቆብ 1:1፤ ይሁዳ 1:1፤ 2ኛ ዴፕ. 1:1፤ ሮሜ 1:1። ጳውሎስም እኛስ የእርሱ ባሪያዎች፤ አሸከሮች፤ አገልጋዮች ነን? ለመታዘዝ በፊቱ ቆመናል? ሂድ፤ አድርግ የሚለውን እንፈጽማለን? ይለናል።

ቁ. 2 መለከት ሲል፤ ጥሩምባ ማለት ነው፤ የመለከት ትርጉም ልዩ ፍቺ ያለው ነው።

1. የሚመጣውን ነገር ያስተዋውቃል

2. ስለሚመጣው ነገር ያስጠነቅቃል።

ከጥሩምባ በኋላ ገለፃ፤ ማስታወቂያ አለ ማለት ነው። የሰባቱ መለከት መነፋት የእግዚአብሔር ምስጢር ይፈጽማል ተብሎ ለባሪያዎቹ ለነቢያት ተገልጿል፤ (ራእይ 7:10)። በብሉይ ኪዳን ዘመን እሥራኤላውያን በመለከት ለምን እንደሚጠቀሙ ተነግሮአቸዋል፤ ዘኁልቁ 10:1-10።

1. ለመምረጥ

3. በጦርነት ጊዜ (ጠላትን ለመግጠም)

2. ለማስጓዝ

4. በደስታ (በበዓል ቀን)

5. በወር በሚቃጠል መሥዋዕት ጊዜ

በመጽሐፍ ቅዱስ ውስጥ መለከት በብዙ ቦታ ተጠቅሷል።

1. ለጦርነት ጌዲዮን መሳፍንት፤ 7:17-18

2. ኢያሪኮ ሲፈርስ ኢያሱ፤ 6:4-5

3. ትንቢተ ሕዝቅኤል 33:1 ወንጌል መለከትን የመንፋት ምሳሌ ነው።

4. ራእይ 8 የእግዚአብሔር መለከት ነው። ጌታ ሲመለስ 1ኛ ተሰሎ. 4:16። ተመሳሳይ መለከት 1ኛ ቆሮ. 15:51-52።

እነሆ የእግዚአብሔር መለከት ሲነፋ ነው እያለ የእግዚአብሔር ቃል ያስጠነቅቀናል። በፍጹምነት በፊቱ ልትቆሙ ተዘጋጁ ይለናል፤ የዮሐንስ ራእይ 8:2 መለከት የሚነፋው ለዓለም ፍርድ ለጥፋት ሲሆን፤ ዛሬ የወንጌል መለከት ይነፋል። በፊቱ ያለ ነውር ልትቆሙ ተዘጋጁ፤ ወደ ጌታ ተመለሱ ነው የሚለው፤ ይሁዳ 1:24-25። የጌታ መለከት ሲነፋ መስማት ትችላለህን? ማለት የክርስቶስ የማዳን ወንጌል ሲነገር ሰምተህ ድነሃል? በጌታ በኢየሱስ አምነሃል? መልሱን አንተው መልስ።

ቁ. 3-4 ሌላ መልእክ

ዮሐንስ ገለጻውን ይቀጥልና ከ7ቱ ሌላ ልዩ ሥልጣን ያለው መልእክ ነበር ይላል። አንዳንድ ሰዎች ይህ ሌላ ሥልጣን ያለው መልእክ ጌታችን ራሱ ነው ብለው ያስባሉ። ጌታችን አለመሆኑን ማወቅ አለብን። ምክንያቱም በ7 በዙፋኑ ላይ ሆኖ ማጎተም ያለበትን መጽሐፍ ይዞ ይገኛል። ስለዚህ ጌታችን አይመስልም። እርግጥ በብሉይ ኪዳን አንዳንድ ቦታ የጌታ መልእክ የሚለው ለእርሱ ማለት ለጌታችን ለኢየሱስ ክርስቶስ ነው። ይህ ግን እርሱ አይደለም።

ቁ. 3 ምድር ከተፈጠረበት አንስቶ እስከዚህ ድረስ እግዚአብሔር በርገራጌና በፍቅር መልእክተኞችን እየላከ ምሕረት የተሞላ መልእክቱን አስተላልፏል። አሁን ግን ቁጣው የሚፈሰበት ጊዜ ነው።

ቁ. 4 እጣንና ጢስ የትዱሳን ጸሎት

ይህ ለክርስቶስ የሚገባውን ክብር ያሳያል። ክርስቶስ ሲወለድ ዕጣን የተሰጠበትን እናስብ፤ ማቴ. 2:11። ሰብአ ሰገል የዕጣን ስጦታ አበረከቱ። ክርስቶስ ጣፋጭ ሕይወት የተሞላ ሥራ ስለፈጸመ። በእርሱ ሥራ ሕይወት ምክንያት እኛ አማኞች ጸድቃን ልንጣል ቻልን። ጸሎታችንም በክርስቶስ መስዋዕትነት በኩል ጣፋጭ ሽታ ያለበት ሊሆን ችሏል፤ ኤፌ. 5:2።

ክርስቲያን ሆይ! ጸድቃችን ክርስቶስ ነውን? 1ኛ ቆሮ. 1:31 ትድሰናችንስ? ጸሎታችን ክርስቶስ ካልተቀላቀለበት ጣዕም የለውም። መልካምም ሽታ አይኖረውም። ክርስቶስ ካለበት እምነታችን ዋጋ አለው፤ ጸሎታችንም እንደ ዕጣን ነው።

ዕጣን፤ የክርስቶስ ስም በእኛ ሕይወት፤ የክርስቶስ ሥራ በእኛ ጸሎት ዋጋ ያለው መሆኑን ያመለክታል፤ ዮሐ. 14:14።

ጸሎታችን ዋጋ አለው? ክርስቶስ አለበት?

ቁ. 4 የዕጣኑ ጢስ የትዱሳን ጸሎት ጋር ወጣ።

ቁ. 5 መሠዊያ የክርስቶስን መስቀል ያመለክታል።

የክርስቶስን ሞትና መስዋዕትነት ዓለም ስለጠፋ፤ ሰላተቀበለ አሁን የነጉድጓድ ድምጽ፤ መብረቅና የምድር መናወጥና ፍርድ ለዓለም ሆነ።

የክርስቶስ መስዋዕትነት

1. ደህንነት

2. ፍርድን ያመጣል፤ መምረጥ የእኛ ጉዳይ ነው፤ 2 ቆሮ. 2:15።
ወደ ደህንነቱ ና፤ ከፍርድ ታመልጣለህ፤ ሮሜ 8:1።

ቁ. 5 ነጎድጓድ የሚመጣውን ጉርፍ ያመለክታል።

ድምጽ ከብርሃን ወይም ከመብረቅ ቀድሟል። እንደ እውነቱ ከሆነ ብርሃን ከድምጽ ይቀድማል። ነጎድጓድና ጉርፍ ብርሃንን የቀደመው ከእግዚአብሔር ፊት የወጣ የሚመታ ስለሆነ ነው።

የምድር መናወጥ፤ በምሕረት ዘመን እግዚአብሔር የፈጠራት ምድር ብዙ ነገሮችን ችላለች። ከአዳም እርግግን ጊዜ ጀምሮ እርግግን

ሁሉ ተሸከማለች። አሁን ግን ሽክግን የምታራግፍበት ጊዜ ስለሆነ
ጸጥ ልትል አትችልም ትናወጣለች። እኛ ግን የማትናወጥ መንግሥት
ስለምንወርስ የእግዚአብሔር ስም የተባረከ ይሁን፤ ዕብ. 12:28-29።

ቁጥር 6-7 የአንደኛው መለከት መነፋት

ቁጥር 6 ዝግጅት

ቁጥር 7 የመጀመሪያው መልአክ መለከትን ሲነፋ ደም
የተቀላቀለበት እሳትና በረዶ ወደ ምድር ተጣለ።

የምድር 1/3ኛው (ሲሦ)

የዛፍ 1/3ኛው (ሲሦ)

የለመለመው ሁሉ፤ ዕዕዋትና ሣር ተቃጠለ።

የመጀመሪያው መለከት መነፋት፤ ፍርድን በምድር ላይ አመጣ፤
በዛፎችና በሣር ላይ።

ከ1-4 የተነፋው መለከት በፍጥረት ላይ ሲሆን፤ ምድር፤ ዛፍ፤ ሣር፤
ባህር፤ ወንዞችና በሰማይ ብርሃኖች ላይ።

ከ5-6 የተነፋው መለከት በሰዎች ላይ የሚደርስ ፍርድን ያሳያል፤
ራእይ 4:4-15። ምናልባት እግዚአብሔር ለሰይጣን ፈቃድ ይሰጥና
ይህ ሁሉ መከራና ጥፋት ሊሆን ይችላል። የኢየሱስ ጊዜ አስብ፤
በረዶ፤ እሳት፤ በሽታና ሞት የሆኑበትን። በፍጥረት ጊዜ በመጀመሪያ
የተፈጠሩትን፤ ዘፍጥረት 1:11-12 ከዚህ ጋር አመዛዝን። መጀመሪያ
የተፈጠሩት መጀመሪያ ይጠፋሉ። ዓለም ሕያው እግዚአብሔርን
ትቶ ፍጥረትን ማምለክና መስገድ ሲጀምር ሮሜ 1:20-23 ፍርዱን
በዛፎችና በሣር ላይ አምላካቸው ሲፈጽም ያዩታል። በዚህ እግዚአብሔር
ይከብራል። እርሱ ብቻ አምላክ መሆኑን ያውቃሉ።

ቁ. 8-9 የሁለተኛው መለከት መነፋት

ቁጥር 8 እና 9 አንብብ። በእሳት የሚቃጠል ታላቅ ተራራን የሚመስል
ነገር በባህር ተጣለ። ባህርም ደም ሆነ፤

1. የባህር 1/3ኛው ደም ሆነ፤ በባህር የሚኖሩ ፍጥረት፤ ሕይወት
ካላቸው ሲሦው (1/3) ሞተ።
2. የባህር መርከቦች 1/3ኛው (ሲሦ) ጠፋ (ሰመጠ)። ይህ ትልቅ
ተራራ የሚያህል ከሰማይ የወደቀው ነገር ምንድን ነው?

መልሱ ምን እንደሆነ መጽሐፍ ቅዱስ አይነግረንም። ገን ወደቀ ይላል እንጂ። በሁለተኛው መለከት መነፋት ምክንያት በፍጥረት ጊዜ ሁለተኛ ቀን የተፈጠረው በውኃ ያሉት ነበረ። አሁን በባህር ላይ ፍርድ ደረሰ፤ ዘፍጥ. 1:9-10። እንዴት ሆነ? መልሱ እንዲሁ ሆነ፤ በውኃ ውስጥ ያሉትን ፍጥረታት፤ በውኃው ላይ ያሉትን መርከቦች ብናይና ብናስብ ቀላል ነገር አድርገን መቁጠር የለብንም። በዓለም ትልልቅ ጦርነት ጊዜ ብዙ መርከቦች በባህር ሰጥመዋል። ብዙ ነገርም ተበላሽቷል። ልክ እንደዚያ ይሆናል።

ቁ. 10-11 የሦስተኛው መለከት መነፋት

ቁጥር 10ን አንብብ። እግዚአብሔር በዮሐንስ በኩል ሲገልጽ ሦስተኛው መለከት ሲነፋ ትልቅ ኩከብ ከሰማይ ወደቀ ይላል። የወደቀውም በወንዞችና በውኃ ምንጮች ላይ ነው ይላል።

ውኃው ምን ሆነ? የውኃው 1/3ኛ መራራ ሆነ፤ ማንም መጣጣት ካለበት መሞት ነበረበት። በዚህ ውኃ ምክንያት ብዙዎች ሞቱ።

ቁጥር 10 ተመልከቱ። እንደ ችቦ የሚቃጠል ኩከብ ከሰማይ ሲወድቅ ገና በአየር ላይ እያለ ተቃጥሎ ጽቂት በመሆን በውኃ ውስጥ ተበተነና መርዝ ሆኖ የሰዎችን 1/3ኛ አጠፋ። ያንን ነው ያየሁት ይላል ሐዋርያው ዮሐንስ።

በሁለተኛው መለከት ጊዜ ባህርና በባህር ውስጥ፤ በውጭም ያለው ሁሉም 1/3ኛው ተመትቶ ነበር። አሁንም በሦስተኛው መለከት መነፋት ምክንያት በወደቀው ኩከብ ምክንያት ውኃው ተመርዶ ተበከለ፤ 1/3ኛው ሕዝብ አለቀ።

ይኸንን በትንሹ የሚመስል ታሪክ ከዚህ በፊት በእሥራኤል ዘመን በምድረ በዳ ተደርጓል፤ ዘጸ. 15:22-26 ተመልከት።

ቁጥር 11 የወደቀው ኩከብ ስም ሸሬቶ ነበር። የምድረ በዳ ውኃ ማራ ነበረ፤ ሁለቱም መራራ ወይም መርዝ ማለት ነው። በዓለም ላይ ካለው ነገር ሁሉ ለእግዚአብሔር የሚመር ምን እንደሆነ ታውቃላችሁ? ኃጢአት ነው።

መልሱ፡-

1. በሙሴ ጊዜ ለመራራ ውኃ መድኃኒት ተገኝቶ ነበር፤ ያውም ዛፍ ነበር።

2. ለኃጢአትም መራራነት መድኃኒት ተገኝቷል። ያውም የኢየሱስ ሞት ነው።

3. በፍርድ ጊዜ ለሚወድቅና መራራ መርዝ ለሚሆን ኩከብ መድኃኒት የለም። ምክንያቱም የምሕረት ጊዜ አልፏል፤ የፍርድ ጊዜ ነው።

ስለዚህ መክብብ 12:1 አንብብ።

ዛሬ ነው መድኃኒትስ መፈለግ

ዛሬ ካምላክህ ተገናኝ

ዛሬ ነው የምሕረት ጊዜ

ዛሬ ነው የንስሐ ቀን

ዛሬ ነው የመቀበል ቀን

ዛሬ ክርስቶስን ትቀበላለህን?

መራራነትህንና ኃጢአትህን ክርስቶስ አጠበው። የክርስቶስ ሞትና ደም ሕይወትህን ለእግዚአብሔር አጣፈጠው? ስለዚህ ዛሬ ወደ ጌታ ተመለስ።

ቁ. 12-13 የአራተኛው መለከት መነፋት

አራተኛው መለከት በተነፋ ጊዜ የፀሐይ፣ የጨረቃና የከዋክብት ሲሦ (1/3) ሲመታ ለሐዋርያው ዮሐንስ እንደተገለጸ እናያለን።

የፀሐይ፣ የጨረቃና የከዋክብት ሲሶ ይጨልማል፤ መጨለምም ብቻ ሳይሆን ቀን ያጥራል፤ ሌሊትም ያጥራል፤ እንዴት እንደሆነ ቀጥለን እናያለን። ከዚያ በፊት 7ን ቁጥር 12ን እንደገና አንብብ። የአራተኛው መለከት መነፋት በፍጥረት ጊዜ በአራተኛው ቀን የተፈጠሩትን ነገሮች ሲመታ እንደሆነ እናስታውስ፤ ዘፍጥ. 1:4-18 ተመልከቱ። እግዚአብሔር በሰማይ ያሉትን ብርሃን ሰዊዎችን ሲፈጥር ወይም ሲሰጠን ለሥራ፣ ለጉዳይና ለምክንያት ነው። በመጀመሪያ እግዚአብሔር በሰማይ ጠፈር ብርሃን ይሁን ያለበት ምክንያት፡-

ቀንና ሌሊትን እንዲለይ፣ ለዕለት፣ ለዓመታትና ለዘመናት ምልክት እንዲሆን ነው፤ ዘፍ. ቁ 14።

12 ሰዓት ወደ 24 ሰዓት፣ 24 ሰዓት ወደ ቀን ወደ ሳምንትና ወር፣ አራት ሳምንት ወይም 30 ቀን ወደ ወር፣ 12 ወር ወደ አንድ ዓመት። 100 ዓመት ወደ ዘመን ይሄዳል። ይህን ሁሉ ሰው

እንዲጠቀምበት እግዚአብሔር ብርሃናትን በሰማይ ፈጠረ (አስቀመጠ)። ይህንንም በፍጥረት አራተኛ ቀን አደረገ። ከዚያን ጊዜ ጀምሮ ሰውም ሆነ፤ ጠቅላላ ፍጥረታት በእነዚህ ብርሃናት ላይ ይደገፋሉ። ለምሳሌ መዝ. (104)፡19-24 ከዚህም በላይ ፀሐይ፣ ጠረቃና ከዋክብት ወይም ብርሃን ባይኖር በምድር ላይ ምን ያድጋል? ሰውስ ይኖራል? እፅዋትስ (ዛፍ) ይኖራሉ? ስለዚህ ለፍጥረት ሁሉ የሰማይ ብርሃናት አስፈላጊ ናቸው። ግን በአራተኛው መለከት 1/3ኛው ዉለመ። ኢየሱስም በሉቃስ 21፡25-26 ስለዚህ ተናግሯል። ሰው ግን ይህን የሠራውን (የፈጠረውን) እግዚአብሔርን በአመፃ ተወው፤ ረሳው፤ አላውቅም አለ።

ቁጥር 12ን ተመልከቱ። ፀሐይ፣ ጠረቃና ከዋክብት በእግዚአብሔር ፍርድ 1/3ኛው ስለተመታ ምን ሆነ? ምን አስከተለ? ቀን አጠረ፤ ሌሊት አጠረ ይላል። ምን ማለት ነው? 24 ሰዓት ለአንድ ቀን እንዲሆን ያደረገው እግዚአብሔር አሁን 16 ሰዓት ቀን እንዲሆን አደረገ ማለት ነው። ይኸንን ሊያደርግ የሚችል እግዚአብሔር ብቻ ነው። በሰው በኩል አይቻልም። ይህ ደግሞ እግዚአብሔር በፍጥረት ሁሉ ላይ ባለ ሥልጣንና ተቆጣጣሪ እንደሆነ ያሳያል። ቀን ስላጠረ ሰው ብቻ ሳይሆን ፍጥረት ሁሉ ይሰቃያል። እስቲ ከዚህ በፊት የተማርናቸውን እናስብ፤ ፍርድ፡- በዛፍ፣ በሣፍ፣ በባህር ውስጥ ያሉትን ሕይወት ያላቸውን ፍጥረታት፤ መርከቦችንና በንጹህ ውኃ ላይ፤ በሰማይ ፍጥረት ላይ። እነዚህ ችግሮች የመጡት የሰማይ መለከት በመነፋቱ ምክንያት ነው። መዝ. 19፡1-6 ስናይ የፍጥረታት ጌታ እግዚአብሔር ስለ ሆነ ሁሉን ሊያደርግ ይችላል። ማን ይከለክለዋል?

ቁጥር 13 ከዚህ በኋላ 3 የመለከት መነፋት ስለሚቀር ሰው ወደ ተብሎ 3 ወዳዎች ገና ይቀራል ተባለ።

ቁጥር 13 እናንብብ። ይህ ንስር የተባለው መልአክ መሆኑን አንርሳ። አሁን ያናገረው እግዚአብሔር ቢፈልግ ንስር (አሞራን) ሊያናግር አያቅተውም። (ዘኁልቁ 22)። ኢየሱስም የአሞራዎችን ምሳሌ የተናገረው በማቴዎስ 24፡28 እንመልከት። ቁም ነገሩ ፍጥረት ሁሉ የእግዚአብሔር ነው። ለእርሱ ይታዘዛሉ። እኛም ዛሬ እግዚአብሔርን እንታዘዝ፤ እንገዛለትም። እርሱ አምላካችን ነውና፤ መዝ. (95)፡1-6።

የቀሩት ሦስቱ መለኮቶች ወዮ ተባሉ፤ ራእይ 9

ሦስቱ ወዮዎች በምዕራፍ 9 ያሉት አደገኞች፤ አስፈሪዎችና አስቃቂዎችም ናቸው። የእግዚአብሔርን ፍቅርና ቁጣ ብናስተያይ ወይም ብናወዳድር በሰማይና በምድር ያሉትን ነገሮች ሁሉ እርሱን የሚበልጥ ነገር አናገኝም። ሁለት ተቃራኒ ነገሮች ናቸው። ይህም ሁለቱ አስተያየቶች በመጽሐፍ ቅዱስ ውስጥ በአንድ ጥቅስ ብቻ የሐንስ 3:36 ተጠቃሎ ተጽፎ እናገኛለን ። ምርጫው እዚህ ላይ ተጽፏል። ሕይወት ወይም ቁጣ። ሰው ሁሉ ከእነዚህ ከሁለቱ አንዱን መምረጥ ይችላል። ሁለቱን አንዴ መምረጥ ግን አይቻልም።

የዮሐንስ ራእይ ምዕራፍ 9

አንደኛው ወዮ

ቁጥር 1ና2 የወደቀ፤ ወድቆ የነበረው ኩከብ ምንድን ነው? ፊት በተጻፈው ላይ ኩከቡ ከዚህ በፊት የወደቀ መሆኑ ተገልጿል። ቃሉም ወድቆ የነበረ ይላል። ደግሞ ያ ወድቆ የነበረውን ኩከብ ሥራ ልብ አድርጉና ተመልከቱ። «የጥልቁ ጉድጓድ መክፈቻ ተሰጠው» ይህ ማለት መክፈቻ ማለት ሥልጣን ተሰጠው ማለት ነው። ስለዚህ ይህ ኩከብ የተባለው እርግጠኛ የሰማይ ከዋክብት ውስጥ የሆነ ኩከብ አይደለም። ለምሳሌ ራእይ 1:20 ላይ ለቤተ ክርስቲያን አገልግሎት ኩከብ ተብሎ የተሰጠ ስም ታያላችሁ። እንዲህ ዓይነት ምሳሌያዊ አነጋገር ነው። ለምሳሌ ኳስ ተጓዋዞች(ቡድኖች) ኩከብ በማለት ይጠራሉ። ግን ሰዎች ናቸው። ስለዚህ ይህ በምዕራፍ 9 ላይ ኩከብ የተባለው ፊት ወድቆ የነበረውን ሰይጣንን ነው። ይህ ኩከብ ሥልጣን ተሰጠው ይላል። እንግዲህ ይህ የወደቀ ኩከብ ሰይጣን እንደሆነ የሚገልጹ ጥቅሶች ከመጽሐፍ ቅዱስ ውስጥ እናገኛለን፤ ኢሳ. 14:12-25፤ ሉቃስ 10:18 ላይ ኢየሱስ ለደቀ መዛሙርቱ ሲናገር «ሰይጣን እንደ መብረቅ ከሰማይ ሲወድቅ አየሁት» አለ። በ2ኛ ቆሮ. 11:14 እርሱ የብርሃን መልአክ ይመስላል፤ ራእይ 12:7-12 በመጨረሻ ሰይጣን ወደ ምድር እንደሚጣል አይጠራጠርም ይናገራልና።

ጥልቁ ጉድጓድ 9:1-2

የጥልቁ ጉድጓድ መክፈቻ

በእውነቱ የዚህ ቁልፍ ወይም መክፈቻ ባለቤት ኢየሱስ ክርስቶስ ነው፤ ራእይ 1:18። ይህ ቁልፍ ለሐዋርያው ጴጥሮስ ኢየሱስ እስጥላሁ ካለው ከመንግሥተ ሰማያት ቁልፍ ማቴዎስ 16:19 የተለየ ተቃራኒ የሆነ ነው።

- ሰይጣን የተሰጠው የጥልቁ መክፈቻ ነው።
- ለጴጥሮስና ለክርስቲያኖች የተሰጠው መክፈቻ የመንግሥተ ሰማያት መክፈቻ ነው።

የሰይጣን ሥልጣን ጊዜያዊ ነው። የተሰጠውም ቁልፍ (ሥልጣን) ለአጭር ጊዜ ነው። ምክንያቱም ሰይጣን ራሱ በጥልቅ ጉድጓድ ውስጥ ይገባና (ይጣልና) ይታሠራል፤ (ራእይ 20:3)። ሙሉና ዘላለማዊ ሥልጣን ያለው ጌታ ኢየሱስ ክርስቶስ ብቻ ነው፤ ማቴ. 28:18፤ ራእይ 1:18።

ይህ የጥልቁ ጉድጓድ ምንድን ነው?

ጥልቅ ሲል ጉድጓዱ እስከ መጨረሻ የተቀደደ ነው። በጣም ሩቅ ወደ ታች ጥልቅ ነው። ለሥሩ መጨረሻ የለውም ማለት ነው። ጥልቅ ነው፤ ቁጥር 1 ተመልከት።

ይህ ጥልቅ ጉድጓድ የት ነው?

መልሱ ወደ ታች መሬት ውስጥ እንጂ ወደ ላይ በሰማይ አይደለም። በመጽሐፍ ቅዱስ ይህ ጥልቅ ጉድጓድ በመሬት ሆኖ ውስጥ በአንድ ስፍራ ተዘግቶ ተቆልፎ ያለው ነው። ቁጥር 10 ከፈተው ይላል። ከፈተው ሲል የተቆለፈ ነበር ማለት ነው። ጥልቁ የአጋንንትና የጋኔን የሰይጣን ጭፍራሞች መድረሻ የስቃይ ቦታ ነው፤ ሉቃስ 8:28-30። ጥልቅ የማለው ቃል በዮሐንስ ራእይ ሰባት ጊዜ ሲገኝ በሌላው የአዲስ ኪዳን ክፍል ደግሞ ሁለት ጊዜ ይገኛል። ይህ ጥልቅ ጉድጓድ የተባለው ቦታ በብሉይ ኪዳን ሲኦል የሚባል ሲሆን ተቃራኒው ደግሞ ገነት ነው። በአዲስ ኪዳን ደግሞ የሥቃይ ስፍራ ነው፤ ሉቃስ 16:19-31። ወይም ገዢው ይባላል፤ ማር. 9:43-48። በብሉይ ኪዳን ዘመን ይህ ሲኦል የክፉዎች ነፍስ የሚደርስበት፤ ክፉዎች የሚጣለብት ቦታ ነው፤ ሉቃስ 16:23። በሉቃስ 16:19-31 ብናነብ በሲኦል ሁለት ክፍል እንዳለ እንመለከታለን።

1. ባለጠጋው ዓይነት አነሳና አብርሃምን ከፋት አየ። አልፃዛርንም በእቅፋ ያጽናና ነበር።

2. ባለጠጋው በሲኦል በስቃይ በእሳት ነበልባል ነበረ። ክርስቶስም ሞቶ እስከተነሳ ድረስ በዚህ ሁኔታ ነው ነፍሳት የሚኖሩት። ክርስቶስ ከመቃብር ሲነሳ ግን ታሪክ ተለውጧል፤ ሌላ ሆኗል።

በኤፌሶን 4:8-9 እንደምንመለከት ክርስቶስ በአብርሃም እቅፍ በመጽናናት ያሉትን ይዞ ወጣ። ከዚያን ጊዜ አንስቶ የአማኞች ነፍስ ሥፍራ በመንግሥተ ሰማያት ሆነ፤ 2 ቆሮ. 5:1-8፤ ፊልጵ. 1:23፤ 3:1-3። አሁን ጥልቁ ጉድጓድ ምን እንደሆነ እናውቃለን ተገልጿልና።

ጥልቁ ጉድጓድ 9:1 ሲኦል ነው፤ ቁልፉ (መክፈቻው) ለማን ተሰጠ? ለሰይጣን። ቁልፉን የሰጠው ባለ ሥልጣን፤ ክርስቶስ ነው። ቁልፉን ተቀባይ ጊዜያዊው ባለ ሥልጣን ሰይጣን በኋላ ራሱ ወደ ጥልቅ እንደሚወርድ አውቀናል።

ቁ. 3-5 አንበጣዎች

ቁጥር 3-5 እነዚህን ዓይነት አንበጣዎች ቀደም ሲል በመጽሐፍ ቅዱስ ከተነጋገርንባቸው አንበጣዎች የተለዩ መሆናቸውን መረዳት አለብን። ለምሳሌ ዘጸ. 10:14-15 ተመልከቱ። በዚህ ቦታ በግብጻውያን ላይ የወደቀውን መቅሰፍት ወይም ፍርድ እንመለከታለን። በግብጽ አገር የተጣለው አንበጣ ከዚያ በፊትም ከዚያ በኋላም የእርሱን ዓይነት አይሆንም አልነበረምም ተባለ፤ ዘጸ. 10:14-16። በዚህ ሁኔታ በዮሐንስ ራእይ 9 የተገለጸው አንበጣ እኛ ከምናውቀው አንበጣ ጋር አንድ ዓይነት አይደለም። ልዩ አንበጣ ነው። የምናውቀው አንበጣ እንዳልሆነ 8 ዓይነት ገለጻ በዚሁ መጽሐፍ ስለ አለ ለማየት እንችላለን። ራእይ 9:7-11።

የአንበጣዎች መልክ

1. ለጦርነት እንደ ተዘጋጁ ፈረሶች ናቸው።

2. በራሳቸው ላይ ወረቅ የሚመስሉ አክሊሎች አሏቸው።

3. ፊታቸው እንደ ሰው ፊት ነበር።

4. ጸጉራቸው የሴቶች ጸጉር ይመስላል።

5. ጥርሳቸው እንደ አንበሳ ጥርስ ነው።

6. የብረት ጥሩር የሚመስል ጥሩር ነበራቸው።

7. የከንፋቸው ድምጽ ወደ ጦርነት የሚጋልቡ ብዙ የፈረስ ሰረገሎች

8. እንደ ጊንጥ ጅራት ያለ ጅራት መውጊያ ያለው።

ለአምስት ወር ሰዎችን ሊያስቃዩ ሥልጣን ተሰጣቸው። በእነርሱም ንጉሥ አለቃ አላቸው፤ ቁ. 11። አለቃቸውም በእብራይስጥ አብዶን፤ በግሪክ አጳልዩን ይባላል። ትርጉሙ የጥልቅ መልእክ ማለት ነው።

ስለዚህ እነዚህ አንበጣዎች የተባሉት ምን ይሆኑ?

መልሱ አጋንንት፤ ጋኔን፤ ርኩስ መንፈስ፤ የሰይጣን ጭፍራዎች ናቸው። እንዴት የአንበጣ መልክ ሆኑ? መልሱ የርኩስ መንፈስ ወይም ሰይጣን የራሱ የሚታይ መልክ ወይም ቅርጽ ስለሌለው የሚፈልገውን ነገር፤ መልክ ይዞ፤ ወይም ለብሶ ይታያል ይመጣል።

ለምሳሌ፡-

1. ዛፍጥ. 3፡1 የእባብን መልክ ይዞ ወደ ሄዋን መጣ።

2. 2ኛ ቆሮ. 11፡14 የመልእክን መልክ ሊለብስ ራሱን ይለውጣል።

3. ሉቃስ 8፡27 በሰው አድሮ እንደነበረ ይታያል።

4. ሉቃስ 8፡32-33 በእርያዎች ገቡ።

በዚህ ምክንያት በልዩ ልዩ ፍጥረቶች በመግባት መልኩን ሊለዋውጥ ይሞክራል። ክርስቲያን መጠንቀቅ አለበት። ሰዎች በኢየሱስ ክርስቶስ፤ በቃሉና በመንፈሱ ካልተሞሉ በስተቀር በምንም ጊዜ፤ ሰዓትና ቦታ በሰይጣን ሠራዊት ሊለከፉና ሊያዙ ይችላሉ። የሰይጣንን ኃይል የሚያፈርስ ኢየሱስ ክርስቶስ ብቻ ነው፤ 1 ዮሐ. 3፡8።

ወዩ የሰው ልጅ መከራና ሥቃይ፤ ራእይ 9፡3-6

እነዚያ አንበጣዎች ሥቃይ የሚያደርሱት ቁጥር 4 በሰዎች ብቻ እንጂ ሌላውን ፍጥረት አይነኩም። ለምሳሌ፤ ዛፍና ሣር ሌሎች ነገሮችን አይጉዱም። ሰዎችንም ቢሆን የእግዚአብሔር ማኅተም በግምባራቸው የሌለባቸውን እንዲያስቃዩ ነው።

ቁ. 5 የሥቃይ ጊዜ አምስት ወር፤ የሥቃይ ዓይነት ጊንጥ ሰውን በነደፈ ጊዜ እንደሚያስቃየው ዓይነት ነው። ይህን ዓይነት ሥቃይ የሚያውቅ በጊንጥ የተነደፈ ሰው ብቻ ነው።

ቁ. 5 ሥልጣን ተሰጣቸው ይላል። ለእነዚህ አንበጣዎች ምንም ሥልጣን የላቸውም። ሥልጣን ያለው በሰጭው ብቻ ነው። ያውም

እግዚአብሔር ነው። አቡብ ምዕራፍ 1 እና 2 ስንመለከት የሰይጣን ሥልጣንና ኃይል የተወሰነ በእግዚአብሔር ቁጥጥር ሥር ነበር። ስለዚህ ኃይል ሁሉ ባለው ሥልጣን ሁሉ ባለው በእግዚአብሔር ማመናችን አያስደስተንምን? ተስፋችንን ጽኑ አያደርገንምን? ያደርጋል እንጂ።

ቁ. 6 የአንበጣዎች ማስቃየት ስለሚበዛባቸው ሰዎች ሞትን ፈልገው ይታነቃሉ። ራሳቸውን ለመግደል ልዩ ልዩ ነገር ያደርጋሉ። ግን ሞት እምቢ ይላል፤ ሞት ይሸሻል። ይሁን እንጂ ሰውም ንስሐ አይገባም፤ ራሕይ 9:20-21። በኃጢአቱ አያዝንም፤ እንዲያውም እግዚአብሔርን ይሳደባል። ሰው እግዚአብሔርን ያመሰግናልን? ሰው በችግር ጊዜ እግዚአብሔርን ያመሰግናልን? ሰው በከባድ ሕመም ጊዜ እግዚአብሔርን ያመሰግናልን?

ሰው ሲሞት እግዚአብሔርን ያመሰግናልን? ሁለት ዓይነት አግረግተን አለ፤ ሉቃስ 23:32፤ 39-43። ለምሳሌ ሁለት ክፉ አድራጊ ሽፍቶችን ተመልከት።

1ኛው አምኖ ከጌታ ጋር ታርቆ ሞተ።

2ኛው ጌታን ሲሳደብ ሞተ፤ አንተስ? በምን ዓይነት ሞት ልትሞት ነው?

ምንባብ የዮሐንስ ራሕይ 9:13-19

ሁለተኛው ወዮ

ቁ. 12 አንደኛ ወዮ አልፏል፤ ገና ሁለት ወዮ ይመጣልና ወዮላችሁ ይላል፤ ቁ. 13-16።

ምዕ. 8:13 እናስብ፤ ምን ይላል? 1ኛ ወዮ በሰይጣን ሠራዊት ተለክሮ መስቃየት ነበር። አምስተኛው መለከት ሲነፋ በአንበጣ ዓይነቶች መስቃየት ነበር። 2ኛው ወዮ የከፋ ነው። ያውም ከሰው ፍጥረት ልዩ ከሆነ ሠራዊት ጋር መዋጋት ነው። መሠቃየት ነው። ስድስተኛው መለከት ሲነፋ ድምጽ ከዙፋኑ ፊት ካለው መሠዊያ ቀንዶች ነው የመጣ። ይህ መሠዊያ በእግዚአብሔር ፊት ከዙፋኑ ነበር።

ይህ መሠዊያ የጸሎት ቦታ ነው፤ ምዕ. 8:3። ጸሎታችን የሚደርስበት ቦታ ነው። መሠዊያው ለኃጢአታችን የተሠዋውን ክርስቶስን ያሳስባል።

ራእይ 9 ቁ. 13-14 አንብብ፤ ድምጽ ትዕዛዝ ከመሠዊያ ቀንዶች ወጣ። ምን የሚል? በኢፍራጥስ ወንዝ የታሠሩትን አራቱን መላእክት ፍታቸው የሚል።

የሚፈታ ማነው? 6ኛውን መለከት በእጁ የያዘው መልአክ ነው።

ትዕዛዝ የሚሰጥ ማነው? የተሠዋው ክርስቶስ ነው።

ለምን ይፈታሉ? ቁጥር 15ን አንብብ።

1. ወዮ ከጉድጋድ የወጡ አንበጣ መሳዮች በግምባራቸው የእግዚአብሔር ማጎተም የሌለባቸው ሰዎችን ሊያስቃዩ ነው እንጂ ሊገድሉ አልተፈቀደላቸውም፤ 9:5፤ 6።

2. ወዮ የሰዎችን ሲሦ እንዲገድሉ ተፈቀደላቸው፤ ዕብ. 2:3።

እነዚህ አራቱ መላእክት እነማን ናቸው?

ክፉ የሆኑ የሰይጣን መላእክት ናቸው። በመጽሐፍ ቅዱስ ስላልተነገረ ስማቸውንም ማንም አያውቅም። ለምን እንደታሠሩም አይናገርም። መታሠራቸውን እንጂ። ርኩስ መላእክት ግማሹ እንደታሠሩ ራእይ 9:14 ይገልጻል።

ግማሹ በድቅድቅ ጨለማ የተጠበቁ፤ የሚንከራተቱ ኩኩብ ናቸው ይላል፤ ይሁዳ ቁጥር 13።

ኢፍራጥስና አካባቢው

9:14 ተመልከቱ። ለምን በዚህ በተለይም በኢፍራጥስ አካባቢ እነዚህ መላእክት ታሠሩ? የሚል ጥያቄ ሊነሳ ይችላል። መልሱ በመጽሐፍ ቅዱስ ተጽፎ ስለሚገኝ አንቸገርም። የመጽሐፍ ቅዱስ ጂኦግራፊና የዓለም ጂኦግራፊ አንድ ስለሆነ፤ ነገሩን በሰፊው ልንመረምር እንችላለን። ስንመረምርም የአካባቢው ጂኦግራፊና ታሪክ እንዲሁም የዓለም ታሪክ አንድ ሆኖ ይገኛል። ስለ ኢፍራጥስና አካባቢው መጽሐፍ ቅዱስ ደህና አድርጎ ይገልጻል።

ለምሳሌ፡-

1. ዘፍጥረት 2:8፤ 10-15 ኢደን ገነት የተተከለው በዚያ ነበረ።
2. ዘፍጥ. 3:6-7 ሔዋን ፍሬውን የበላችበት በዚያ አካባቢ ነበረ።
3. የመጀመሪያው ነፍስ ገዳይነት የተጀመረው በዚያ አካባቢ ነው፤ ዘፍጥ. 4:8። ቃየን አቤልን ገደለ።

4. የመጀመሪያው ንጉሥ በሰዎች ላይ መግዛት የጀመረበትና ልዩ የባዕድ አምልኮ የጀመረው በዚያ ነበር፤ ዘፍ. 10:8-11።

5. የሰው ልጅ ቋንቋ የተደባለቀበትና ሰዎች ለማቸውን ለማስጠራት የባቢሎንን ግንብ የሠሩበት፤ ዘፍ. 11:1-9። በኋላም ያ ቦታ የባቢሎን መንግሥት ግዛት ከተማ የሆነበት አካባቢ ነበር።

6. የእስራኤላውያን አባት የሆነው አብርሃም ተወልዶ የወጣበት አካባቢ ነው፤ ዘፍ. 11:32-33፤ ኢያሱ 24:2።

7. ናቡከደነፆር እስራኤላውያንን ለባርነት ለ70 ዓመታት ማርኩ የወሰደበትና የገዛበት፤ ኤር. 25:12።

8. የኤፍራጥስ አካባቢ የባዕድ አምልኮ የተጀመረበት ነው።

ስለዚህ በኤፍራጥስ አካባቢ የሆነው ሁኔታ ለዓለም በሞላ ችግር መነሻ ወይም የኃጢአት ምንጭ የሆነበት ስለሆነ፤ እግዚአብሔር አካባቢውን ባቢሎን ብሎ ኃጢአቷን የሚፈርድበት ዘመን እንደሚመጣ በዮሐንስ ራእይ 17 እና 18 በግልጽ ተጽፎ ይገኛል።

ስለዚህ በራእይ 9:14-15 የሚገኘው ክፉ የሰይጣን መላእክቶች (4ቱ) የታሠሩበት በእንደዚህ ባለው አካባቢ ነው።

ቁ. 15 እነዚህ ክፉ መላእክት ሊፈቱ የሚጠባበቁ ለሰዓቱ፤ ለቀኑ፤ ለወሩና ለዓመቱ ነው። በማንኛውም ጊዜ ሊፈቱና መከራ ሊያመጡ የተዘጋጁ ናቸው፤ ይሁዳ 6-7። በኋላ ሰይጣን ራሱም ለሺህ ዓመት ይታሠራል፤ ራእይ 20:2-3።

ታላቅ ጭፍራ

የዮሐንስ ራእይ 9:16-19

እዚህ ላይ የሚናገረው የጭፍራዎችና የፈረሰኞች ቁጥር 200 ሚሊዮን መሆኑን ነው። ይህ ጭፍራ (ሠራዊት) ከሰው የተለዩ ልዩ ፍጥረቶች ናቸው።

ከሰው የተለዩ ልዩ ፍጥረቶች (ልዩ) ሠራዊት ሁለት ዓይነት አሉ፤

1. የእግዚአብሔር አገልጋዮች (ሠራዊት) ናቸው።

2. የሰይጣን አገልጋዮች (ሠራዊት) ናቸው።

ይህ ሠራዊት (ጭፍራ) ሰው ሊቆጣጠረው ከሚችለው ኃይል በላይ ኃይል አላቸው። ራእይ 9:17-19።

ይህ የሰይጣን ሠራዊት ከሰው ፍጥረት ልዩ ፍጥረት ነው፤ ፈረሶችና የተቀመጡባቸው አሉአቸው።

1. እሳት፡- ቀይ መልክ

2. ያክንት፡- ሰማያዊ መልክ

3. ዲን፡- ቢጫ የሆነ ኃይልና መልክ አላቸው

በአፋቸውና በጅራታቸው ያለውን እዩ። ቁጥር 19። በዮሐንስ ራእይ 9:17-19 ያሉት ልዩ ፍጡራን ከታሠሩት ከ4ቱ መላእክት ተከታትለው የሚወጡ ሲሆኑ የፈረሶችና የእሳት መልክ አላቸው። እንዲሁም የእግዚአብሔር ቅዱሳን የሆኑ ከሰው የተለዩ ልዩ ፍጡራን ደግሞ አሉ። (2ኛ ነገሥት 6:8-19)። እግዚአብሔር ከእኛ ጋር ከሆነ ማን ይቃወመናል? ሮሜ 8:31። እግዚአብሔር በእኛ በኩል ስለሆነ በምንም አንፈራም፤ ኢሳ. 41:10።

ቦዮሐንስ ራእይ ምዕራፍ 10

ብርቱ መልአክና ታናሽ መጽሐፍ፤ 10:1-11

ብርቱ ማለት ጠንካራ፣ ኃይለኛ ማለት ነው። በመጽሐፍ ቅዱስ ውስጥ ብዙ ብርቱ መልአክ የሚል ቃል እናገኛለን። ቁጥር 1ን ተመልከት። ይህ ብርቱ መልአክ ምናልባትም በምዕራፍ 5:2 ላይ የተገለጸና መጽሐፉን ሊከፍትና ማጎተሙን ሊፈታ ማን ይችላል? ያለው ወይም በምዕራፍ 8:3 በመሠዊያው አጠገብ ዕጣን ይዞ ይናገር የነበረው ሳይሆን አይቀርም። ለምሳሌ በዘፍጥረት 18 ላይ ያለው፣ ዘፍጥረት 21:17-20፤ ዘጸአት 3 ላይ ያለው፣ ኢየሱ 5:13-15 ያለውን የሚመስል ክርስቶስ ሥጋ ሳይለብስ ለሕዝብ ይገለጽ እንደነበረ የታወቀ ቢሆንም በቦዮሐንስ ራእይ 10:1 ያለው ኢየሱስ አለመሆኑን እናውቃለን። ምክንያቱም፡-

1. ኢየሱስ ክርስቶስ ቢሥጋ ወደ ምድር መጥቶ በመስቀል ላይ ሞቶ ከተነሣ በኋላ በእግዚአብሔር ቀኝ ተቀምጧል፤ የሐ.ሥራ 7:55-56። እንዲሁም ለሳውልም የሐዋርያት ሥራ 9:3-5 በክብር ቦታ ተቀምጦ ታየው እንጂ ክርስቶስ በአዲስ ኪዳን እንደ መልአክ የሚታይበትን አናገኝም። በቦዮሐንስ ራእይ 19:11-21 ከዚያም በኋላ በምድር የሚታይበት ጊዜ እስኪደርስ ድረስ ብርቱ የሆኑ የእርሱ መልአኮች መልአክቱን ይፈጽሙታል እንጂ ክርስቶስን መልአክ ነው ለማለት አንችልም።

በቦዮሐንስ ራእይ 5:2 ያለው ብርቱ መልአክ ሲናገር ማነው የሚገባው? ማጎተሙን ሊፈታ፣ መጽሐፉን ሊከፍት የሚችል ማን ነው? የሚል ነበር። መልሱ የታረደው በግ ነበር።

ቁ.1 ደመና ተጎናጽፎ

ይህ ብርቱ መልአክ ደመና ተጎናጽፎ ነበር። ደመና መጎናጸፍ ለኢየሱስና ለመላእክት የሚነገር ቃል ነው። ሌዩሱስ ከትንሣኤ በኋላ የሐዋ. ሥራ 1:9፤ ማቴ. 24:30 የክርስቶስን በደመና መምጣት ሲናገሩ፣ መላእክትም በደመና 1ኛ ተሰሎ. 4:16፤ የሐዋ. ሥራ 1:10-11፤ ማቴ. 4:31 ይናገራል።

ቁጥር 1 በራሱ ላይ ቀስተ ደመና ነበር

ቀስተ ደመናን እግዚአብሔር በጥንት አባቶቻችን ዘመን (በኖሳ ዘመን) ለቃል ኪዳን (ለመሐላ) ቀስተ ደመናን አስቀመጠው፤ ዘፍ. 9:11-13። ቀስተ ደመና የእግዚአብሔርን ምህረት ያሳያል። እግዚአብሔር በፍርድ ዘመንም ቢሆን ወደ እርሱ ለሚመጡ ምህረትን እንደሚያሳይ ያመለክታል፤ ዮሐ. 6:37።

ፊቱ እንደ ፀሐይ ያበራል። የማን ፊት ያበራል?

1. የኢየሱስ ፊት፤ ራእይ 1:16፤ ማቴ. 17:2።

2. የመላእክት፤ ራእይ 10:1፤ 18:1።

3. የእግዚአብሔር ሰዎች፤ ለምሳሌ ሙሴ፤ ዘጸ. 34:29። የእኛም ማቴ. 13:43።

መልአኩ ይህ ብርቱ መልአክ እግሮቹ የጋለ ብረት ይመስላል ይላል፤ ራእይ 10:1። የፍርድ ምሳሌ ነው። የጋለ አምድ የፍርድ መላእክት እንዳሉ ያሳያል። ይህ ብርቱ መልአክ ጌታችን እንዳልሆነ በቁጥር 5 ና 6 ተመልከቱ። ለዘላለም በሚኖር ይምላል። ኢየሱስ አይምልም። ይህ መልአክ ግን በፈጣሪ አምላክ ስም ይምላል።

ኢየሱስ እግዚአብሔር ነው፤ ቢምልም በራሱ ስም ይምላል እንጂ በሌላ አይምልም፤ ዕብ. 6:13ን ተመልከቱ።

የተከፈተች ታናሽ መጽሐፍ

ቁጥር 2 በዮሐንስ ራእይ 10 የሚታየው ይህ ብርቱ መልአክ በእጁ የተከፈተችውን ትንሽ መጽሐፍ ይዞ ነበር። ይህ ብርቱ መልአክ ያችን የተከፈተችውን መጽሐፍ ይዞ መምጣቱ የጌታችን የኢየሱስ ክርስቶስን ክብር፤ ማንነቱን አምላክነቱንና ኃይሉን በምድር ላይ ያለውን ሥልጣኑን ለመግለጽ ነው። ይህች ትንሹ የተከፈተች መጽሐፍ በምዕራፍ 5 በሰባት ማግተም ተዘግታ ማንም ሊከፍት ያልቻለበት መጽሐፍ ሳትሆን አትቀርም፤ 5:1 እና 2። በምዕራፍ 5 ያች መጽሐፍ እንደ ተከፈተች አይተናል። ያቺ መጽሐፍ በእግዚአብሔር ዙፋን ቀኝ እጅ ላይ ነበረች። ያቺ መጽሐፍ የዓለምን አዳኝነቱንና የክርስቶስን መንግሥት በምድር ላይ የሚገልጽ ነበር። ማግተሙን ለመፍታትና መጽሐፉን ለመክፈት የተገባው ኢየሱስ ብቻ ነው፤ 5:5-7።

በምዕራፍ 6 የመጽሐፉ አንደኛ ግንተም መከፈቱንና ፍርድ መጀመሩን ያሳያል። በምዕራፍ 8 የመጨረሻው ግንተም መከፈት በሰማይ ታላት ጸጥታ እንደሆነ አይተናል።

ከዚያም 7 መለከትን በምዕ. 10 ይህ ብርቱ መልአክ ያቺን ግንተሙ ተፈቶ የተከፈተችውን መጽሐፍ ይዞ የመጣ ይመስላል። ይህች መጽሐፍ የኢየሱስን ሥልጣንና ፍርድ በምድር ላይ እንዴት እንደሚሆን ይገልጻል።

ባህርና ምድር የእግዚአብሔር መሆኑን ይገልጻል

ቁ. 2ለ እና 3 አንብብ።

ኢየሱስ የባህርና የምድር ባለ ሥልጣን ነው። ይህ ብርቱ መልአክ የኢየሱስን ሥልጣን ሊገልጥ መምጣቱን አንርሳ። ባህርና ምድር የእርሱ ናቸው፤ መዝ. (95)፡3-5።

በእርግጥ ባህርና ምድር የምን ምሳሌ ነው?

1. ባህር በመጽሐፍ ቅዱስ ውስጥ የሕዝብ (የሰዎች) ምሳሌ ነው፤ ራእይ 17፡15።

2. ምድር የሚለው ቃል በመጽሐፍ ቅዱስ ውስጥ እሥራኤልን ነው። እግዚአብሔር ለእስራኤል ልጆች ስለ ምድሪቱ ሙሉ ተስፋ ይሰጣቸዋል። እነርሱ ምድር የተሰጣቸው ሕዝብ ይባላሉ። እግዚአብሔር ምድር ይሰጣቸው ዘንድ ተስፋ፤ ቃል ኪዳን የገባላቸው ሕዝብ ናቸው፤ ኢያሱ 1፡3፤ ዘፍ. 12፡7፤ 15፡7፤ 17፡8፤ 28፡13-14፤ 35፡11-12። ምድር ሁሉ የእግዚአብሔር ነው። ይህ ብርቱ መልአክ ወርዶ ራእይ 10፡3 አንድ እግሩን በባህር ላይ፤ ሌላውን እግር በምድር ላይ አድርጎ ይጮህ ነበረ። በቃል ምዕራፍ 10፡3-4 ይህ ውጋ ደገም ይህ ምድር የእግዚአብሔር መሆኑን ያበስር ነበረ። ቁጥር 556 ተመልከት።

ሕዝብ ቢሆንም ወይም እሥራኤል ቢሆን አምላካቸው እግዚአብሔር ብቻ ነው። ለሁሉም ግለት ለሕዝብ እሥራኤል ለባህር ወይም ለምድር ታላት አምላክና ባለ መብቱ ኢየሱስ ክርስቶስ ነው። ይህ በሰባተኛው መለከት እንደሚሆን ሊገልጽ ነው፤ ቁጥር 11፡15 ተመልከት።

ቁ. 3 ና 4 የመልአኩ ጩኸትና ጉቱ ነጎድጓድ በየድምጻቸው መናገር። በጉቱ ነጎድጓድ የተነገረውን ዮሐንስ እንዳይጽፍ ተከልክሏል። ነገሩ

ምን እንደሆነ፤ ድምጻቸው እንዴትና ምን እንደነበረ ለማወቅ አንችልም። ምክንያቱም እንዳይጽፍ ተከልክሎ ተዘግቷል። በኋላ ግን በዮሐንስ ራእይ 22:10 ተዘግቶ የነበረው ተፈትቷል። ነገሩ የኢየሱስ አዳኝነትና የዓለም ፍርድ ጉዳይ ነበረ ማለት ነው።

የእግዚአብሔር ምስጢር፤ ራእይ 10:7

በዚህ ቁጥር ብርቱው መልአክ በአንድ እግሩ ባህሩን፤ በሌላ እግሩ ምድርን ረገጦ የተከፈተቸውን ታናሽ መጽሐፍ ይዞ፤ በታላቅ ቃል ሲጮህ እንዲህ አለ፤

ቁ. 7 መልካም ወሬ ማስታወቂያ የእግዚአብሔር ምስጢር ይፈጽማል አለ።

በመጽሐፍ ቅዱስ ውስጥ ብዙ ምስጢር የሚል ቃል ተጽፎ እናገኛለን።

1. የእግዚአብሔር ምስጢር አንዱ ክርስቶስ ነው፤ ቆላ. 1:26-27። ይህ ምስጢር ለእይሁዶች ተሰውሮባቸዋል፤ ሮሜ 11:25።

2. የአመጽ ምስጢርም አለ፤ 2ኛ ተሰሎ. 2:7። የሰይጣን ተንኮል ከፋ ሥራም ምስጢር ነው።

3. የዓለምና የዘመናት፤ የዓለም አገዛዝ ምስጢር ለዳንኤል የተገለጸው፤ ዳን. 2:19፤ 27-28።

4. የወንጌል ምስጢር የተሰበከ ምሥራች፤ ራእይ 10:7 የወንጌል አሠራር ስብከቱ፤ ትምህርቱ፤ ትንቢቱ፤ ሮሜ 16:25-26፤ ኤፌ.1:9፤ ምዕ. 3፤ 6:19፤ ቆላ. 4:1-4፤ 1ኛ ጢሞ. 3:16። ይህ ወንጌል ለዓለም ሞኝነት ነው። ለሚያምኑት ግን የሚያድን ኃይል አለው፤ 1 ቆሮ. 1:18፤ 21። ይህ ምስጢር ከአንደኛው ምስጢር ጋር ተመሳሳይ ነው።

5. ለታላቂቷ ባቢሎን የሚሰጥ ስም ነው፤ ራእይ 17:5።

6. ያንቀላፋት ይነሳሉ፤ ሌላ ምስጢር ነው፤ 1 ቆሮ. 15:51-52።

7. የእግዚአብሔር ጥበብ፤ 1ኛ ቆሮ. 2:7፤ ምዕ. 1 ምስጢር ነው።

8. የጋብቻ ምስጢር በባልና ሚስት መካከል፤ ኤፌ. 5:32 ምስጢር ነው።

9. አብያተ ክርስቲያናት መልአክታቸው፤ ራእይ 1:20 ምስጢር ነው።

የእግዚአብሔር ምሥጢር ለዓለም ተገልጦ ከዓለም ፍጥረት ጀምሮ እስከ ዛሬ ድረስ ይሰበካል። በዮሐንስ ራእይ ጊዜና ዘመን በእግዚአብሔር ፕሮግራም (ዕቅድ) ይህ ምሥጢር ይፈጸማል፤ ያበቃል፤ ይቆማል፤ ይቀራል፤ ይደረጋል። ልክ እንደተናገረው ቃል ይሆናል። ዛሬ የሚናገረው ቃል ፍጻሜ ያገኛል ብላችሁ ታምናላችሁ? አዎን ቃሉ ትንቢቱ ፍጻሜ ያገኛል፤ ይፈጸማል ይላል እግዚአብሔር።

ቁ. 8-9 ውሰድና ብላ

ሐዋርያው ዮሐንስ ቁጥር 8 ላይ አንድ ያልተለመደ ነገር ይናገራል። ድምጽ ሰማሁ ይላል። ከሰማይ ድምጽ ሰማሁ፤ እንደገና ድምጽ ሰማሁ ይላል። የተከፈተውን ታናሽ መጽሐፍ ውሰድና ብላ የሚል፤ (ቁጥር 8 እና 9)።

ዮሐንስ ከሰማይ የሰማው ድምጽ የማን ይሆን?

ቁ. 8 ከዚህ በፊት የተነገረ ድምጽ ነው። ከዚህ በፊት መቼ?

በምዕ. 1:10 በስተጓዳዩ ትልቅ ድምጽ በምዕ. 4:1 ፊተኛው ድምጽ ወደዚህ ውጣ የሚል።

ይህ ድምጽ ኢየሱስ ድምጽ ነበር፤ በምዕራፍ 10:9 ላይ መጽሐፉን ውሰድና ብላ የሚል የፊተኛው ድምጽ ነበር። ሐዋርያው ዮሐንስ ይህን ዓይነት ድምጽ ከሰማይ በታች አልሰማም። ኢየሱስ በምድር በነበረ ጊዜ ይህን ዓይነት ድምጽ ሰምቶ ነበር። ለምሳሌ ያህል ስለ መብል ኢየሱስ ተናገሯል፤ ዮሐ. 6:51። ከሰማይ የወረደ ሕያው እንጀራ እኔ ነኝ፤ ዮሐ. 6:54-55። ይህ ቃል ወይም ኢየሱስ የተናገረው ንግግር ለሐዋርያቶች አዲስ ነገር፤ እንግዳ ትምህርት ነበር። አልገባቸውም፤ ዮሐ. 6:63። ሲጠይቁት መልስ ሰጣቸው። ምን ማለቱ ነው? ኢየሱስ እንዲህ ማለቱ ነበር፡- እኔ የምናገረው ስለ ሥጋዊ ወይም ስለ ሥጋና ደም አይደለም፤ ስለ ቃሉ ነው እንጂ። የክርስቶስን ቃል እንደ ምግብ መውሰድ እንዳለብን ነው የተናገረው ወይም የሚናገረው። የኔ ቃል መንፈስና ሕይወት ነው ይላል። ቃሉን ወስደን ለራሳችን እንድናደርግ ነው፤ ዮሐ. 6:63። ነብዩ ኢርምያስ፤ በኢር. 15:16 ልክ እንደዚሁ ቃሉን በልቼ ለልቤ ሐሲትና ደስታ ሆነልኝ ይላል።

ነብዩ ኢርምያስ መጽሐፉን በልቷል ሳይሆን ቃሉን ለራሱ አድርጓል ማለት ነው። እኛስ? የምንሰማውና የምናነበው ቃል በሕይወታችን ይሠራልን? ዳዊት በመዝ. (119):103-104 ቃሉ ከሐሰት መንገድ ለየኝ ይላል። ዮሐንስም መጽሐፉን በላና አስፈላጊ ነገር ለሕይወት እንዲያደርግ ፈቅዷል። እኛስ? ብላ የሚለው ቃል በመጽሐፍ ቅዱስ የተደጋገመ ነው፤ ሕዝ. 3:1-3፤ ኢያሱ 1:8-9፤ መዝ. 1:2-3፤ መዝ. (119):105።

ጣፋጭና መራራ

ብዙ ሰዎች የመጽሐፍ ቅዱስን ትንቢት ያጠናሉ። ይህን የትንቢት ቃል ባጠኑት መሠረትና ባጠኑት መጠን በሕይወታቸው ሥራ መሥራት ይጀምራሉ። ሕይወታቸውን ወደ ክርስቶስ እንዲመልሱ ያስገድዳቸዋል። ምክንያቱም መንፈስ ቅዱስ በቃሉ አማካኝነት ስለሚሠራ ነው። ዮሐ. 16:7-11 መንፈስ ቅዱስ በኃጢአታቸው ንስሐ ስላልገቡ ስለሚከሳቸው ይተፈታል። ስለ ትንቢት ያላቸው ፍላጎት፤ ስሜትና ጣፋጭነት ይጠፋል፤ መራራም ይሆንባቸዋል።

ጣፋጭ ክፍል

ስለ ኢየሱስ ዳግም መመለስ ማንበብ ለክርስቲያን ጣፋጭ ነው። በክርስቶስ የሚገኝ የደህንነት ክፍል አርኪ ነው። ኢየሱስ ክርስቶስ ወደ ምድር ተመልሶ ሺህ ዓመት ሲነገሥ በምድር ላይ ሠላም ሲሰፍን፤ ጦርነት፤ ረሀብ አመጽ፤ በሽታ፤ ሞት፤ ቢጠፋ ምን ያህል ደስ የሚያሰኝና መልካምም ነው?

ሰዎች በወንጌል አማካኝነት ከኃጢአት ሲድኑ፤ ከአጋንንት ሲላቀቁ የደስታ ሁሉ ቁንጮ ነው።

የዘላለም ሕይወት የመኖር ተስፋ

የመንግሥተ ሰማያት ቁንጅና

የእግዚአብሔር ዙፋን

የዘላለም እረፍት

የመላእክት አገልግሎት ሁሉ ጣፋጭ ነው።

ጌታን በእምነት ተቀብለን ነፍሳችን የሚያርፈው እረፍት ጣፋጭ ነው።

የዘላለም ሕይወትና የዘላለም ደስታ ከጌታ ጋር መኖር ጣፋጭ ነው።

ችግርና በሽታ፤ ሞት የሌለበት ጣፋጭ ነው።

የኃጢአት ይቅርታ ስላለ፣ በጠላታችን በሰይጣን ላይ ስለ ተፈረደበት፣ የዓለም ጸጥታና ሰላም ጣፋጭ ነው።

መራራ ክፍል

2ኛ ጢሞ. 3:12፤ ዕብ. 13:12-14፤ ማቴ. 5:11-12፤ ማር. 16:15፤ መዝ. (123):3፤4 መዝ. (126):5፤6፤ ማቴ. 19:29።

ለምሳሌ ያህል፤

1. ሰደትን
2. ንቀትን፤ መጠላትን፤ መከራን መቀበል መራራ ነው
3. ለወንጌል ብሎ ቤትን፤ ንብረትን ትቶ መንከራተት
4. እስራትንና ሞትን የመለሰ መራራ በሆድ ውስጥ የሚቆይ የሚመር ትንቢት የወንጌል ትንቢት ለሚያነብ ጣፋጭ ነው፤ የወንጌልን ትንቢት ለሚያደርግ መራራ ነው፤ የወንጌል ትንቢት መፈጸሙ መራራ ነው ማለት።

ቁ. 11 ከባድ ኃላፊነት

የሐንስ በላህ? ለአፍህ ጣፈጠ? ወይስ መራራ ሆነ? «ብላ!» ትዕዛዝ ነው። ከበላ በኋላ አሁን ተነሳና ተናገር። ትንቢት ተናገር ለበክ ማለት ነው። መስክር ተባለለት፤ ለማን?

የሐንስ ሆይ ለብዙ ወገኖች ለአህዛብ፤ ቋንቋ ላላቸው ሁሉ ለነገሥታትም ሁሉ፤ ለትልቁም ለትንሹም ተናገር። ወንጌልን ለበክ። ለሁሉም መስክር፤ ለበክ።

ለምን?

የእግዚአብሔር ፍቅር እንዲበዛ ለበክ። የእግዚአብሔር ፍርድ ሊመጣ ነው። ለበለጠ የሐንስ 3:16 ተመልከት። ቁጣው ሊወርድ ነው፤ የሐ. 3:36። ተናገር፤ አውጅ፤ ቃሉን ለሚቀበሉ፤ ለሚያምኑት እንዲህ ይሆናል፤ 2ኛ ተሰ. 1:7-10።

1. ለየሐንስ ትንቢት ተናገር ተብሎ ታዘዘ፤ ምዕ. 10:11
2. ለሕዝቅኤል ትንቢት ተናገር ተባለ፤ ሕዝ. 3:18-21
3. ለኛ ትንቢት ተናገሩ ይለናል። እግዚአብሔርን ቃል መታዘዝ በብዙ መንገድ ነው፤ ሮሜ 10:14-17።

መንገዱ

1. በመጸለይ
2. ሄዶ ቃሉን በመናገር
3. በገንዘብ፣ አሥራትና ምጽዋት በመስጠት፣ ሚልክ. 3:8-15፤ 1:6-14።
4. በመልካም አካሄድ፣ ማቴ. 5:13-16፤ ቆላ. 4:5።

የእግዚአብሔር መልእክተኞች ነንና ስለ እግዚአብሔር እንናገር፤
2ኛ ቆሮ. 5:19-21። ከእግዚአብሔር ጋር ታረቁ እንበል።
እንማልድላቸው። እንጸልይላቸው። የእግዚአብሔር ከባድ ፍርድ
ሊመጣ ነው። አንተስ ክርስቶስን ተቀብለሃልን? ከሞት ወደ ሕይወት
ተሻግረሃልን? ዮሐ. 5:24።

የዮሐንስ ራእይ ምዕራፍ 11

ሁለቱ የእግዚአብሔር ምስክሮች

ዮሐንስ ራእይ 11:1-19 አንብብ።

ይህ ምዕራፍ የፍርድ መለከቶች ሲነፉ መሃከል ጣልቃ የገባ ምዕራፍና
ነገር ነው።

በምዕ. 9:13 ስድስተኛው የፍርድ መለከት ሲነፉ ምዕራፍ 10 ደግሞ
የትንሹ መጽሐፍ ነገር ብላ የሚለው በመሃከል ገባ። የመጽሐፉ
ትንቢት ሊፈጸም ነው፤ 10:7። ትንቢት ተናገር ተባለለት። ምዕራፍ
10:11 ሰባተኛ መለከት ገና ሳይነፉ ምዕራፍ 11:15 ያለው መሃከል
ምዕራፍ 11 ጣልቃ ይገባል። ለምን? እግዚአብሔር በፍርድ መሃከል
እንኳን ሰው እንዲድን ምኞቱን ያሳያል።

በዚህ ምዕራፍ አራት ነገሮችን እናያለን።

- | | |
|--------------|--------------|
| 1. ምድራዊ መቅደስ | 3. 7ተኛ መለከት |
| 2. ሁለት ምስክሮች | 4. ሰማያዊ መቅደስ |

ዮሐንስ ከመልአኩ እጅ ወስዶ ትንሿን የተከፈተች መጽሐፍ ከበላ
በኋላ፤ ትንቢትም ተናገር ተብሎ ከታዘዘ በኋላ ለዮሐንስ አንድ
በትር (ዘንግ) ተሰጠው። በአዲሱ ትርጉም የሰጠው በትር መለኪያ
የሸንበቆ መሆኑን ያወራል፤ ከአዲሱ ትርጉም አንብብ።

ቁ. 1 እና 2 አንብብ

ይህ ለዮሐንስ እንዲለካ የተሰጠው መለኪያ ሽንብቆ ዘንግ ምንድን ነው? ማቴ. 12:18-21; ኢሳ. 42:1-4 ተመልከት።

ቁ. 1ና2 መቅደስ

የትኛው መቅደስ? በዚህ በዮሐንስ ራእይ የሚናገረው መቅደስ ወደ ፊት የሚሠራ መቅደስ ነው። መቼ ይሠራል? መጽሐፍ ቅዱስ እንደሚያመለክተን ለወደ ፊት ሐሰተኛው መሲህ ሲመጣ ይሠራል ነው የሚለው። የመጽሐፍ ቅዱስ ቤተ መቅደስ ምሳሌ (ናሙና) ከየት ተገኘ? መጀመሪያ ለሙሴ በሲና ተራራ እግዚአብሔር ምሳሌው ሰማያዊ ዓይነት እንዲሆን ሰጠው፤ ዘጸ. 25:40። ዕብ. 8:5 ሰማያዊ ቤተ መቅደስ መልክ በምድር ስንት ተሠራ?

1. ሙሴ እግዚአብሔር የሰጠውን ዓይነት ምሳሌ ድንኳን ሠርቷል፤ ዘጸ. 25:8-9።

- የሰለሞን ቤተ መቅደስ 586 ዓ.ዓ. ናቡከደነፆር አፈረሰው
- እነ ዘሩባቤል የሠሩት ቤተ መቅደስ 70 ዓ.ም. ቄሣር (ሮም) አፈረሰው
- ከዚያ በኋላ ሆሴዕ 3:4 እና 5 የተባለ በኛ ዘመን አለ ሆኗል።

2. ንጉሥ ሰለሞን በዚያ ዓይነት ቤተ መቅደስን ሠርቷል፤ 1ኛ ነገሥት 6። በኋላ የባቢሎን ንጉሥ አፍርሶ አጠፋው።

3. በነ እዝራና ነህምያ ጊዜ ተሠርቷል፤ ሐጌ 1:4-8:3 በመጨረሻ እርሱን የሮም መንግሥት አፈረሰው።

4. ወደ ፊት የሚሠራው መቅደስ በዮሐንስ ራእይ የሚናገረው ነው፤ 11:1-2።